

בעזרת השם יתברך

# פרק לה-לו

• משפטים •

## אין די פרקים ווערן ערקלערט:

טעמים פארוואָס עס איז איינגעפירט אין די מערסטע תפוצות צו פאַסטן אין דעם טאָג פון אַ יאָרצייט. - ווען דער זוהן איז מחדש אמתיע חידושים, איז ער גורם אַ פאַרגעניגן פאַר זיינע עלטערניס נשמות אין גן עדן. - אַ מעשה פון רבי שמעון בן יוחאי וואָס ווערט דערציילט אין זוהר, וועגן לימוד התורה און מצוות וואָס מען איז מקיים לשמה. - נאָך אַ מעשה פון רבי חייא. - מיזאַל נישט געבן שלום צו אַ רשע, און אַ מעשה פון זוהר.

בני חיי ומזוני זענען אַפהענגיג אין דעם מזל פונעם מענטש. - די גוטע מדה פון זיין אַ שמח בחלקו, און נישט מהרהר צו זיין נאָך דעם אויבערשטן ח"ו. - דער אויבערשטער באַצאָלט אַמאָל אויף דער וועלט מיט צער פרנסה ח"ו כדי מען זאָל האָבן עולם הבא. - מיט מקיים זיין אַ מצוה ווערט דער מענטש ניצול פון אַ שלעכטע גזירה ח"ו וואָס איז אויף אים נגזר געוואָרן.

## אוצר של יראת שמים

ב. כי אם את ה' אלוהיכם תיראו והוא יציל אתכם מיד כל אויביכם (מלכים ב' יז, לט) - העצה היחידה איך להציל את עם ישראל מהפחד הגדול - במצב הנורא שלנו מהמלחמות של כל העולם כולו נגד עם ישראל

**הגאולה תלויה-בנשים צרקניות כמ"ש (סוטה יא:), בזכות נשים צרקניות נגאלו אבותינו ממצרים. וכמו שהיתה גאולה ראשונה גם כן תהיה גאולה אחרונה (קב הישר פ' פ"ב) וכמ"ש אשה יראת ה' היא תתהלל (משלי לא, ל).**

**העצה הוא:** ללמוד ולומר ולהכניס בלבו כל יום פסוקי ועניני יראת שמים, שמצווה לירא את ה' הנכבד והנורא היא אחת מתרי"ג מצוות והיא מצווה תדירית, שבכל עת רגע שיזכור ליראה את ה' מקיים מצווה דאורייתא, (פלא יועץ), ועיקר המצווה הוא לפחד מן העונש, שע"ז יסור מן הרעה. וע"ז שאנחנו נכניס בלבנו אהבתו ויראתו יתברך שמו, כמו שאנחנו מתפללים בכל יום, ויחד ללבנו לאהבה וליראה את שמו, ע"ז הקב"ה יתנהג אתנו ג"כ במידה כנגד מידה שלא נצטרך לפחד משום אחד בעולם רק מפני הקב"ה ית"ש. כמו שאמר שלמה המלך החכם (משלי טז ז), "ברצות ה' דרכי איש גם אויביו ישלים אתו" (חובת הלבבות פ"ד). וראה מ"ש באורחות חיים להרא"ש, "לבטוח בה' בכל לבבך ולהאמין בהשגחתו הפרטית, ובזה תקיים בלבבך היחוד השלם בהאמין בו כי עיניו משוטטות בכל הארץ, ועיניו על כל דרכי איש, ובוחן לב וחוקר כליות - חה יסוד כל התורה כולה. ובזכות זה נזכה בקרוב ממש ל"שיבנה בית המקדש במהרה בימינו, ותן חלקינו בתורתך, **ושם נעבדך ביראה** כימי עולם וכשנים קדמוניות"

**רעו אפילו אם יש לך תורה ומעשים טובים, אם אין לך יראת שמים לא שוה כלום**

**ליום הדין. אי יראת ה' היא אוצרו אין, אי לא לא, (שבת לא:). (יא).**

- את אלוהים אני ירא (בראשית מב, יח).
- ועתה ישראל מה ה' אלוהך שואל מעמך כי אם ליראה את ה' אלוהך (דברים י', יב, קב הישר פרק צ').
- ליראה את ה' אלוהינו כל הימים לחיותינו כהיום הזה (דברים ו' כד).
- את ה' אלוהך תירא אותו תעבוד ובו תדבק (דברים י' כ).
- מי יתן והיה לנבם זה ליראה אותי כל הימים (דברים ה' כו).
- יראת ה' היא אוצרו (ישעי' לג, ו, ברכות לג:).
- ראשית חכמה יראת ה' (תהלים קיא, י').
- סמר מפחדך בשרי וממשפטך יראתי (קוט, קכ).
- סוף דבר הכל נשמע את האלוהים ירא ואת מצוותיו שמור כי זה כל האדם (קהלת יב, יג).
- אמר רבא בשעה שמכניסין האדם לדין אומרים לו נשאת ונתת כאמונה, קבעת עיתים לתורה, עסקת כפרי ורבי, ..צפית לישועה..אפילו הכי אי יראת ה' היא אוצרו אין, אי לא לא, (שבת לא:).
- אמר רבי יהודה לא ברא הקב"ה את עולמו אלא בשביל שהבריות יראו מלפניו (שבת לא:).
- אין לו חלקב"ה בעולמו אלא יראת שמים כלבד (שבת לא:).

**נא לפרסם הידיעה הזאת בכל העולם כולו, בבתי בתי מדרשים,  
בישיבות ובבתי ספר לחינוך לבנות ובכל בית ובית.  
וכל המזכה את הרבים זוכה לבנים צדיקים, וניצל מכל נזירות קשות.**

## אינהאלט

### פון פרקים לה-לו

- א.** אין פרק ל"ה ווערט ערקלערט טעמים פאַר דער נחיצות פון פאַסטן אין דעם טאָג פון אַ יאָרצייט נאָך עלטערן. - די וויכטיקייט פון מחדש זיין אמת'דיקע חידושי תורה, וואָס דערמיט מאַכט מען אַ נחת רוח פאַר די עלטערן אין גן עדן, ווי אויך פאַר די שווער און שוויגער. - די מעלה פון תורה לשמה. - דער תועלת פון מאַכן אַ חשבון הנפש. - נישט צו באַגריסן אַ רשע, און אַ מעשה דערויף פון זוהר. ז
- ב.** די טובה פאַר די עלטערניס נשמה ווען זייער זוהן איז מחדש אמת'דיגע חידושי תורה. ז
- ג.** די מעלה פון תורה און מצוות וואָס מען טוט לשמה. י
- ד.** יעדן טאָג דאַרף מען זיך באַטראַכטן איבער די עבירות. יא
- ה.** נישט צו געבן שלום פאַר אַ מענטש נאָר אויב מען איז זיכער אַז ער איז אַ צדיק. יב
- ו.** אין פרק ל"ו ווערט דערקלערט: אז פרנסה ווענדעט זיך אין מזל און נישט אין זכות פון מענטש. טו

- ז. פאַרוואָס האָט אונזער האָר געוויינט און געלאַכט, און פונקען פייער זענען אַרויסגעגאַנגען פון זיין שטערן?..... טו
- ח. רבנו של עולם, אפשר טאַקע זאָלסטו יאָ אַזוי טוהן. .... טו
- ט. כיוויל נישט שטאַרבן און נאָך אַמאָל געבוירן ווערן, ווייל איך האָב שוין דאָס רוב יאָרן דורכגעלעבט. .... טז
- י. רבי אלעזר בן פדת שכר אין גן עדן איז געווען 13 טייכן פון באַלזאַם אויל..... טז
- יא. "בני חיי ומזוני" ווענדט זיך נישט אין זכות, נאָר אין מזל וועלכן דער מענטש איז געבוירן געוואָרן..... טז
- יב. נישט איילן די שעה, נאָר האָבן בטחון אין אויבערשטן אַז ער באַצאָלט דעם פולן שכר..... יז
- יג. ער פאַרקירצט נישט דעם שכר פון קיין באַשעפעניש..... יז
- יד. דער מענטש וואָס האָט נישט פּרנסה בריווח אויף דער וועלט, אין עולם הבא איז זיין שכר געדאָפּלט..... יח
- טו. אַרימקייט איז מכפר אויף די עבירות..... יח
- טז. הלוואי וואָלטן מיר געווען אַרים אויף דער וועלט און געליטן יסורים ווייל דאָן וואָלטן אונזערע עבירות פאַרגעבן געוואָרן..... יח

- יז. אַ מענטש דאַרף שטענדיג זאָגן "כל מה דעביד רחמנא לטב עביד"..... יט
- יח. אויב דער אויבערשטער גיט עשירות, זאָל מען טיילן צדקה מיט אַ ברייטע האַנט..... יט
- יט. רבי חייא און רבי יוסי האבן געזעהן ווי אַ מענטש איז ניצול געוואָרן אין זכות פון אַ מצוה..... יט
- כ. איך וועל זיכער נישט בעטן פון דיר עסן, נאָר איך וועל גיין אָן שפייז..... כ
- כא. האָט ער דאָס שטיקל ברויט אויך געגעבן צו דעם אַרימאָן אויפ'ן וועג..... כ
- כב. האָט דער אויבערשטער ברוך הוא אים צוגעשיקט די מצוה כדי אים מציל צו זיין פון דער גזירה..... כ
- כג. אין דעם זכות וואָס ער האָט געשפייזט דעם אַרימאָן וועט ער ניצול ווערן..... כא
- כד. דער אויבערשטער וועט זיכער מיט אים טוהן אַ נס..... כא
- כה. דער נס פון דעם מענטש וואָס האט געגעבן צו עסן פאַר אַ הונגעריגן..... כא
- כו. נאָך דעם ווי ער האָט אָפגעגעסן, האָבן זיי אים דערציילט וועגן דעם נס וואָס דער אויבערשטער ברוך הוא האָט מיט אים געטוהן..... כב

- כז.** עס איז פאַראַן אַ בוים וואָס אויב מען עסט פון אים - שטאַרבט מען.....
- כח.** כדי מיר אַלע זאָלן זוכה זיין צו חיי עולם הבא.....
- כט.** מיר טוען דאָ ציטירען אַ שוידערליכע פּאַסירונג וואָס איז פּאַרגעקומען אין די צייטען פון הייליגען גאון ר' עקיבא אייגער זי"ע און זיין הייליגען פסק דין וואָס איז שטאַרק באַלערענד און נוצלעך אויף אַלע עניני כשרות און דאָס גלייכען און עס איז וויכטיג פון גרויס ביז קליין דאָס דורך צו קוקען און צו דערציילען און ערקלערען פאַר די קליינע קינדער.....
- ל.** דער קבלת פנים.....
- לא.** וואָס האָט פּאַסירט?.....
- לב.** די בקשה פון עטל די גבאייטע.....
- לג.** אין שטוב פון שוחט.....
- לד.** דער בריוו פון בעל התניא.....
- לה.** הוי גולה למקום תורה - גיי אין גלות אין אַן אָרט פון תורה.....
- לו.** אַן איידלשטיין אין עיר הקודש.....



## פרק ל"ה

אין דעם פרק ווערט ערקלערט טעמים פאַר דער נחיצות פון פאַסטן אין דעם טאָג פון אַ יאַרצייט נאָך עלטערן. - די וויכטיקייט פון מחדש זיין אמת'דיקע חידושי תורה, וואָס דערמיט מאַכט מען אַ נחת רוח פאַר די עלטערן אין גן עדן, ווי אויך פאַר די שווער און שוויגער. - די מעלה פון תורה לשמה. - דער תועלת פון מאַכן אַ חשבון הנפש. - נישט צו באַגריסן אַ רשע, און אַ מעשה דערויף פון זוהר.

**א. כבר נתפשט,** עס איז שוין לאַנג פאַרשפרייט געוואָרן דער מנהג אין די מערסטע תפוצות פון אידן צו פאַסטן יעדעס יאָר אין דעם טאָג וואָס זיין פאַטער אָדער זיין מוטער זענען געשטאַרבן ווי מען רופט עס "יאַרצייט", און די טעמים דערויף זענען באַקאַנט, זעה אין ספר "נשמת חיים" ווייל אין יענעם טאָג איז דער מזל פון דעם מענטש נישט גוט.

**ב. אי נמי,** נאָך אַ טעם פאַרוואָס מען זאָל דאָן פאַסטן, ווייל אין דעם טאָג משפט מען נאָך אַמאָל דעם נפטר זיין פאַטער אָדער זיין מוטער, און דאָס זאָגן קדיש און פאַסטן העלפט אַביסל פאַר זיי געראַטעוועט צו ווערן פון דעם דין, אָבער עס איז נישט גענוג בלויז מיט דעם, נאָר דער מענטש דאַרף זעהן צו געפינען עפעס אַ גוטע זאָך צו טוהן אין דעם דאָזיקן טאָג פון יאַרצייט.

**די טובה פאַר די עלטערנ'ס נשמה ווען זייער זוהן איז מחדש אמת'דיגע חידושי תורה**

**ג. אם הוא,** אויב ער איז אַ תלמיד חכם, זאָל ער זעהן מחדש צו זיין עפעס אַ חידוש אין דער תורה, ווייל דאָן איז עס אַ גרויסע טובה פאַר זיין פאַטער און פאַר זיין מוטער, און אויך אין די אַנדערע טעג פון יאָר ווען דער זוהן איז מחדש אַ חידוש אין דער תורה

לשמה דערפרייט ער זיין פאָטער און זיין מוטער און מען באַקרוינט זיין פאָטער און מוטער מיט פיל קרוינען.

**ד. ומי שזוכה,** און דער מענטש וואָס איז זוכה צו געבן זיין טאָכטער צו אַ תלמיד חכם, ווען זיין איידעם איז מחדש אַן אמת'דיקן חידוש אין דער תורה, באַקרוינט מען אויך דעם שווער און די שוויגער מיט אַסאַך קרוינען, אַזוי ווי מיר געפינען אין זוהר פרשת נשא (דף קמ"ד עמוד א') ביי רבי שמעון בן יוחאי, וואָס ער האָט אויסדערוועהלט אַ הייליקן אָרט וואו צו לערנען מיט זיינע תלמידים און צו לערנען דאָרט חידושים און סודות פון דער תורה (דאָס פלאַץ האָט געהייסן "אידרא").

**ה. היו שומעין,** האָבן זיי געהערט אַ בת קול, וואָס האָט אויסגערופן: "וואויל איז דיר, רבי שמעון בן יוחאי, מיט דיינע תלמידים, וואָס עס ווערן פאַר אייך אַנטפלעקט סודות וואָס מען האָט נישט אַנטפלעקט פאַר קיין שום מלאכים פון הימל, און די דאָזיקע חידושים זענען נישט אַנטפלעקט געוואָרן פון דער צייט זינט משה רבינו ע"ה איז געשטאַנען אויף דעם באַרג סיני, און פילע כתות פון מלאכים פאַרזאַמלען זיך דאָרט צו הערן די סודות התורה, און דער דאָזיקער טאָג ווערט אַנגערופן אויבן אין הימל, "הילולא דרבי שמעון בן יוחאי", די שמחה פון רבי שמעון בן יוחאי.

**ו. אמר,** האָט רבי שמעון בן יוחאי געזאָגט, איך וואונדער מיך פאַרוואָס דער מיט די געגאַרטלטע לענדן (אליהו הנביא, וואָס עס שטייט ביי אים אין פסוק (מלכים א יח, מו) "נִיחָגוֹר אֶת מִתְנִיּוֹ"), געפינט זיך נישט אין אונזער אידרא, אין דער צייט ווען עס אנטפלעקן זיך צו אונז אזעלכע הייליקע רייד.

**אינצווישן** איז אליהו אַנגעקומען, און פונקען פון ליכטיקייט זענען געווען אויף זיין פנים. האָט רבי שמעון געזאָגט צו אים: פאַרוואָס האָט זיך מיין האַר נישט געפונען דאָ ווען מיר האָבן



אַפּגעריכט אַזעלכע מטעמים (דורך די חידושי תורה) אין דעם טאָג פון דער שמחה?

**ז. אמר ליה,** האָט אליהו צו אים געזאָגט, דאָ שווער איך ביי דיין לעבן, אַז איך האָב מיך געוואָלט געפינען מיט אייך, אָבער איך האָב נישט געקענט, ווייל אין דעם טאָג האָט דער אויבערשטער ברוך הוא מיך געשיקט צו טוהן ניסים מיט רב המנונא סבא און זיינע חברים, וואָס זיי זענען געווען איינגעשפּאַרט אין תפיסה. האָב איך אויסגעריסן און איבערגעקערט די פּאַלאַצן, און עס איז געשען אַ נס אַז עס זענען געשטאָרבן צוויי הונדערט פינף און פּערציק שרים וואָס האָבן מקטרג געווען אויף רב המנונא סבא, און איך האָב אַרויסגענומען רב המנונא מיט זיינע חברים פון דער תפיסה, און זיי געשטעלט ווייטער פון דעם טאָל אונז, און אַזוי זענען זיי געראַטעוועט געוואָרן, און איך האָב פאַר זיי דאָרט אָנגעגרייט צו עסן ברויט און טרינקען וואָסער, ווייל זיי האָבן דריי טעג נישט געגעסן און נישט געטרונקען, און אַ גאַנצן טאָג האָב איך זיך נישט געשיידט פון זיי.

**ח. כד תבנא,** ווען איך האָב זיך צוריקגעקערט (אַרויף אין הימל אַריין), האָב איך געהערט קולות און אַ גרויסע פרייד אויבן אין הימל. האָב איך געפרעגט, וואָס איז די גרויסע שמחה? האָט מען מיר געענטפּערט, היינט איז דער טאָג פון דער הילולא פון רבי שמעון בן יוחאי, וואויל איז דיר, רבי שמעון בן יוחאי, און וואויל איז דיין חלק און דער חלק פון דער חבריא וואָס זיי זיצן פאַר דיר. פילע וועגן האָט מען צוגעגרייט צו באַלייכטן פאַר אייך פון דעם ריינעם אפרסמון אויל, און איך האָב געזען אין היינטיקן טאָג ווי מען האָט אין דיין זכות באַקרוינט דיין שווער, רבי פנחס בן יאיר, מיט פּופציק קרוינען.

## די מעלה פון תורה און מצוות וואָס מען טוט לשמה

**ט. הרי מבואר**, זעט מען פון דעם די מעלה פון דעם מענטש וואָס לערנט תורה לשמה, און אויך פון אַלע מעשים טובים וואָס אַ מענטש מאַכט דערמיט אַ געשמאַקן פאַרגעניגן פאַר דעם אויבערשטן, אויב ער טוט עס לשמה, און דאָס זעלבע ח"ו פאַרקערט, ווען ער לערנט תורה אָדער ער טוט מצוות שלא לשמה (באַקומט ער דערפאַר אַ גרויסע שטראַף).

**י. וכן מצינו**, און אַזוי געפינען מיר אויך אין זוהר (חלק א', דף ק"צ עמוד א') ווען רבי חייא איז אַרויפגעגאַנגען קיין ארץ ישראל, האָט ער געלערנט תורה ביז זיין פנים האָט געלויכטן ווי די זון, און ווען עס זענען געשטאַנען פאַר אים די אַלע מענטשן וואָס האָבן געלערנט תורה, האָט ער געזאָגט, דער מענטש האָט געלערנט לשמה און דער מענטש האָט געלערנט שלא לשמה, און האָט מתפלל געווען פאַר דעם וואָס האָט געלערנט שלא לשמה, אַז ער זאָל לערנען לשמה, און דורך דעם וועט ער זוכה זיין צו עולם הבא.

**אין** טאָג איז געווען אַ תלמיד וואָס האָט געלערנט תורה און זיין פנים איז געווען גרין, האָט רבי חייא געזאָגט, דער תלמיד טראַכט אַוודאי פון עבירות, האָט דער תלמיד פאַר אים מודה געווען. פון דעם טאָג און ווייטער האָט דער תלמיד אויף זיך גענומען מער נישט נאָכצוגיין נאָך די שלעכטע מחשבות, נאָר צו לערנען תורה לשמה.

**יא. הכלל**, דער כלל איז, אין די אַלע זאַכן וואָס וועלן דיר קומען צו דער האַנט זאָלסטו דערין גוט אַריינטראַכטן אויב עס איז דערפון דאָ אַ פאַרגעניגן פאַר דעם אויבערשטן אין הימל, דאָן זאָלסטו זי טוהן, און אויב עס איז פאַראַן אין דעם אַ ספק עבירה חס ושלום, וועט דאָס אַוודאי נישט אַרויפגיין באַוויליקט צו ווערן פאַר דעם אויבערשטן ברוך הוא.

**יעדן טאָג דאַרף מען זיך באַטראַכטן איבער די עבירות**

**יב. וזה לשון,** און פאָלגענד איז דאָס לשון פון זוהר דאָרטן (דף קצ"א עמוד א'): אַ מענטש דאַרף זיך באַטראַכטן יעדן טאָג איבער די עבירות וואָס ער האָט געטוהן, ווייל ווען דער מענטש שטייט אויף פון זיין בעט, שטייען פאַר אים צוויי מלאכים וואָס זיי זאָגן עדות אויף אַלעס וואָס ער טוט.

**יג. באו,** ווען ער וויל אויפשטיין, זאָגן זיי עדות צו אים, בשעת דו עפנטט דייע אויגן זאָלן זיי קוקן אויף די וואָס שטייען אַנטקעגן דיר, ווי דער פסוק זאָגט (משלי ד, כה) "עֵינֶיךָ לִנְכַח יִבְיטּוּ" וגו', דייע אויגן וועלן קוקן אַנטקעגן דיר. ווען ער שטייט אויף און שטעלט זיינע פיס צו גיין, זאָגן די עדות צו אים דעם פסוק (שם שם, כו) "פְּלִס מַעְגַּל בְּגָלֶיךָ" וגו', וועג איבער די טריט פון דייע פיס.

**דעריבער,** יעדן טאָג ווען דער מענטש גייט, דאַרף ער זיך היטן פון צו טוהן עבירות. ווען עס קומט אָן די נאַכט, דאַרף ער קוקן און נאַכקלערן אַלעס וואָס ער האָט געטוהן אין דעם טאָג, כדי ער זאָל דערויף תשובה טוהן. (דאָס מיינט מען, אויב ער זעט אַז ער האָט געטוהן אין דעם טאָג אַן עבירה, זאָל ער אויף איר תשובה טוהן אַז ער זאָל עס מער נישט טוהן אַ צווייטן מאַל), און ער זאָל שטענדיק באַקוקן זיינע מעשים, כדי ער זאָל אויף זיי תשובה טוהן.

**יד. מה שאין כן,** אָבער טאַמער דער מענטש קוקט נישט נאָך זיינע מעשים צי זיי זענען רעכטפאַרטיג אָדער נישט,

נאָר ער גייט און פאַרמערט זיינע וועגן אָן אַ חשבון צי זיי זענען שלעכט אָדער גוט, איז ער אין כלל פון די מענטשן וואָס גייען אין דער פינסטערניש און זעען נישט קיין ליכטיגקייט, און ער ווערט נישט געדענקט אין הימל צום גוטן, און קיינער רעדט נישט אויף אים קיין גוטס פאַר דעם בית דין של מעלה.

**נישט צו געבן שלום פֿאַר אַ מענטש נאָר אויב מען איז זיכער  
אַז ער איז אַ צדיק**

**טו. ובימי,** און די ערשטע חסידים פלעגן מדקדק זיין נישט צו געבן שלום פֿאַר אַ מענטש ביז זיי האָבן פריער געוואוסט זיכער אַז ער איז אַ צדיק, אַזוי ווי עס שטייט אין זוהר סוף פרשת מקץ (דף ר"ד עמוד ב') רבי חייא און רבי יוסי זענען געגאַנגען אין וועג, האָבן זיי געזעהן אַ מענטש וואָס איז געקומען איינגעהילט אין אַ טלית מיט ציצית, און ער האָט געהאַט אַ שווערד אונטער זיין מאַנטל (זיי האָבן אים געגעבן שלום, אָבער ער האָט זיי נישט געענטפערט).

**האָט** רבי חייא געזאָגט, דער מענטש איז איינער פון די צוויי, אָדער ער איז אַ גרויסער צדיק, אָדער ער נאָרט אָפּ די מענטשן, כדי זיי זאָלן מיינען אַז ער איז פרום.

**טז. אמר** האָט רבי יוסי געזאָגט, די גרויסע חסידים האָבן דאָך געזאָגט אַז מען דאַרף דן זיין יעדן מענטש צום גוטן, מיר האָבן דאָך געלערנט, אַז ווען אַ מענטש גייט אַרויס אין וועג זאָל ער זיך צוגרייטן צו דריי זאַכן, צו אַ מתנה, און צו מלחמה, און צו תפילה טוהן, און דאָס לערנען מיר פון יעקב אבינו, און דער דאָזיקער מאַן איז געגאַנגען אין וועג און האָט זיך איינגעהילט מיט אַ טלית צום דאווענען און ער האָט געהאַט ביי זיך אַ וואָפֿן פֿאַר מלחמה, וויבאַלד די צוויי זאַכן זענען דאָ ביי אים אָבער די דריטע זאַך איז נישט פֿאַראַן ביי אים, ווייל ער האָט זיך נישט אָנגעגרייט צו אַ מתנה, וואָס אין די מתנה איז אַריינגערעכנט שלום, און ער האָט אונז דאָך נישט געענטפערט קיין שלום, האָט רבי יוסי געזאָגט, אפשר האַלט ער אינמיטן דאווענען אָדער ער חזר'ט זיין לערנען כדי ער זאָל עס נישט פֿאַרגעסן. זענען זיי געגאַנגען אינאיינעם מיט דעם מענטשן, און ער האָט מיט זיי נישט גערעדט.

**יז. לבתר,** דערנאָך האָבן רבי חייא און רבי יוסי זיך אוועקגעזעצט

אָפרוהען און האָבן געלערנט תורה. איז דער מענטש געקומען צו זיין און האָט זיי געגעבן שלום און האָט צו זיי געזאָגט, מיינע רביים, בשעת אַז איר האָט מיר געגעבן שלום און איך האָב אייך נישט געענטפערט, וואָס האָט איר מיך חושד געווען? האָבן זיי אים געענטפערט, מיר האָבן געטראַכט אפשר דאָוונסטו אָדער דו חזר'סט איבער דיין לערנען.

**יח. אמר להו,** האָט דער מענטש געזאָגט צו זיי, איר האָט מיך דן געווען לכף זכות, זאָל דער אויבערשטער אייך אויך דן זיין צום גוטן, אָבער איך וועל אייך זאָגן, איין טאָג בין איך געגאַנגען אויף דעם וועג האָב איך געטראַפן אַ מענטש און איך האָב זיך געפעדערט אים צו באַגריסן צו פרידן, און דער ראַזיגער מענטש איז געווען אַ רויבער און ער האָט מיך מצער געווען, און ווען נישט וואָס איך האָב זיך געשטאַרקט איבער אים וואָלט ער מיר אָנגעטוהן פיל צער, און פון דאָן אָן האָב איך אַ נדר געטוהן אַז איך זאָל נישט פעדערן קיין שלום צו קיין שום מענטשן ביז איך וועל אים פריער נאָכקוקן צי ער איז אַן ערלעכער מאַן.

**יט. בגין,** ווייל עס איז פאַרבאָטן צו פעדערן שלום צו אַ רשע, ווי עס שטייט אין פסוק (ישעיה מח, כב) "אִין שְׁלוֹם אָמַר ה' לְרָשָׁעִים", עס איז נישט פאַראַן קיין פרידן צו די רשעים, און בשעת מען איך האָב אייך געזעהן און איר האָט מיך באַגריסט מיט פרידן און איך האָב אייך נישט געענטפערט, האָב איך חושד געווען ווייל איך האָב נישט געזעהן ביי אייך אַ מצוה וואָס דער מענטש דאַרף טוהן, דאָס איז איין טעם.

**כ. ועוד טעם,** און נאָך אַ טעם, ווייל איך האָב געלערנט אין דער צייט ווען איר האָט מיר געגעבן שלום און איך האָב נישט געוואָלט מפסיק זיין פון מיינ לערנען אין יענע צייט. זעט מען דאָך דערפון אַז מען טאָר נישט באַגריסן און געבן שלום צו עמיצן וואס איז נישט קיין ערלעכער איד, און אַוודאי געוויס אַז מען פירט זיך אַזוי

אין הימל, נישט צו געבן שלום פאַר אַ רשע, ווייל דאָרט חנפֿעט מען נישט די רשעים אַזוי ווי אויף דער וועלט, ווייל דאָרט איז די אמת־דיקע וועלט, און דעריבער איז דאָרט נישט פאַראַן קיין חנופה און מען איז קיינעם נישט נושא פנים. אלעס ווערט דאָרט גע'משפט מיט די ריכטיגע מאָס און וואָג.

**כא. והא,** און דאָס וואָס מען פּעדערט זיך צו געבן שלום פאַר יעדן מענטש, שטייט אַ טעם אויף דעם אין זוהר (חלק ב', דף כ"ג עמוד ב') ווייל אויב אַ מענטש זעט אַז דער רשע קען זיך אויף אים שטאַרקן (און אים שלעכטס טוהן ח"ו) מעג ער פריער געבן שלום פאַר דעם רשע, כדי ער זאָל קענען געראַטעוועט ווערן פון אים.

**כב. על כן,** דעריבער זאָל דער מענטש זיך אַריינטראַכטן אין דעם וואָס ער איז פול און זאָט מיט רוגז און אויסגעשניצט פון ליים, אַז ער זאָל זיך נישט גרויס האַלטן און זאָל נישט גלוסטן נאָך געלט, נאָר זיינע ווערטער זאָלן זיין מיט רואיגקייט, און אַלע זיינע מעשים זאָל זיין מיט קלוגשאַפט און מיט וואָגיגקייט צו באַרעכענען זיך יעדן טאָג אויב ער האָט געטוהן עבירות, און דאָן וועט ער אַליין פאַרשטיין נישט צו זינדיקן און ער וועט מצליח זיין אין אַלע זיינע מעשים אמן.



## פרק ל"ו

**אין דעם פרק ווערט ערקלערט: אז פרנסה ווענדעט זיך אין מזל און נישט אין זכות פון מענטש.**

**א. איתא בגמרא,** עס שטייט אין דער גמרא מסכת תענית (דף כ"ה עמוד א') רבי אלעזר בן פדת איז געווען זייער ארים. אמאל האט ער זיך געלאזט בלוט פון אן אדער און האט נישט געהאט וואס צו עסן נאכן לאזן דאס בלוט פון דעם אדער. האט ער געפונען א בינטל קנאבל, עס געגעסן. דערנאך איז ער שלאף געווארן און האט איינגעדרימלט.

**פארוואס האט אונזער האר געוויינט און געלאכט, און פונקען פייער זענען ארויסגעגאנגען פון זיין שטערן?**

**ב. עיילו רבנו,** זענען די רבנן געגאנגען אים מבקר חולה זיין. ווען ער איז געשלאפן האבן זיי געזען ווי ער וויינט און לאכט, און פונקען פייער קומען ארויס פון זיין שטערן. ווען ער האט זיך אויפגעכאפט פון שלאף, האבן די רבנן אים געפרעגט, פארוואס האט אונזער האר געוויינט און געלאכט, און פונקען פייער זענען ארויסגעגאנגען פון זיין שטערן?

**רבנו של עולם, אפשר טאקע זאלסטו יא אזוי טוהן.**

**ג. אמר להו,** האט ער זיי געענטפערט, איך האב געזען די שכינה, און זי האט מיר געזאגט, פרידן איז צו דיר. האב איך אנגעהויבן צו וויינען און האב געזאגט, רבנו של עולם, ביז ווילאנג וועל איך נאך ליידן דעם ביטערן צער פון דלות? האט זי צו מיר געזאגט, מיין זוהן אלעזר, איז דיר נוח איך זאל חרוב מאכן די וועלט? דאס מיינט צו זאגן, אז דו זאלסט שטארבן (ווייל דער מענטש ווערט אנגערופן א קליינע וועלט), וועל איך דיך אפשר באשאפן אין א

בעסערן מזל. האָב איך געענטפערט, רבונו של עולם, אפשר טאַקע זאָלסטו יאָ אזוי טוהן.

**כ' ווייל נישט שטאַרבן און נאָך אַמאָל געבוירן ווערן, ווייל איך האָב שוין דאָס רוב יאָרן דורכגעלעבט.**

**ד. ואמרת,** האָב איך געזאָגט, רבונו של עולם, וועלכע יאָרן זענען מער, די יאָרן וואָס איך האָב שוין געלעבט, אָדער די יאָרן וואָס איך האָב נאָך צו לעבן? האָט די שכינה מיר געענטפערט, די יאָרן וואָס דו האָסט שוין געלעבט, ווייל דו האָסט שוין נישט אזוי פיל יאָרן צו לעבן וויפיל דו האָסט שוין געלעבט. האָב איך געזאָגט, אַז עס איז שוין יאָ אזוי, כ' ווייל נישט שטאַרבן און נאָך אַמאָל געבוירן ווערן, ווייל איך האָב שוין דאָס רוב יאָרן דורכגעלעבט.

**רבי אלעזר בן פדת שכר אין גן עדן איז געווען 13 טייכן פון באַלזאַם אויל**

**דערנאָך** האָט מען מיר געוווּזן דרייצן טייכן מיט באַלזאַם אויל. האָב איך געפרעגט, וועמענ'ס זענען די דאָזיקע טייכן? האָט מען מיר געענטפערט, דאָס איז דיין שכר אין עולם הבא. האָב איך געפרעגט, און מער האָב איך נישט קיין שכר? האָט מען מיך געשלאָגן מיט אַ פייערדיגע רוט, און מען האָט מיר געזאָגט, אַז דו ווילסט האָבן מער שכר, וואָס וועלן דייע חברים האָבן? און דאָס איז די סיבה וואָס אַ פייער איז אַרויסגעגאַנגען פון מיין שטערן.

**"בני חיי ומזוני" ווענדט זיך נישט אין זכות, נאָר אין מזל וועלכן דער מענטש איז געבוירן געוואָרן**

**ה. ופירוש הענין,**

און דער זוהר אין פרשת בראשית (תיקונים) איז מפרש דאס אַז דער מענטש זאָל האָבן קינדער, און וויפיל קינדער ער זאָל האָבן, זיין לעבן און פרנסה, דאָס אַלעס גיט דער אויבערשטער ברוך הוא נישט צוליב דעם מענטש'ס זכות, נאָר עס



ווענדט זיך אין וואָס פּאַראַ מזל ער איז געבוירן. דער מענטש וואָס ווערט געבוירן אין אַ מזל פון אַרימקייט, קען נישט איבערקערן דורך זיין זכות, נאָר זיין זכות קען גורם זיין ער וועט שטאַרבן, און דער אויבערשטער ברוך הוא זאָל זיין נשמה אַריינברענגען אין אַן אַנדערן גוף, קען זיין ער זאָל האָבן פרנסה בריווח, דאָס איז אויב יענער גוף וועט באַשאַפן ווערן אין אַ גוטן מזל, און דאָס איז אויך נישט קיין זיכערע זאך.

**דאָס איז** וואָס דער אויבערשטער האָט געזאָגט צו רבי אליעזר: ווילסטו איך זאָל חרוב מאַכן די וועלט רחמנא ליצלן? ווייל יעדער מענטש איז ווי אַן "עולם קטן", אַ קליינע וועלט, אַזוי ווי עס איז באַקאַנט, און דורכדעם וואָס איך וועל חרוב מאַכן דעם גוף און אַרויסנעמען די נשמה, און איר אריינגעבן אין אַן אַנדערן גוף איז אפשר מעגליך אַז דאָן זאָלסטו יאָ זוכה זיין צו פרנסה בריווח.

**נישט איילן די שעה, נאָר האָבן בטחון אין אויבערשטן אַז ער באַצאָלט דעם פולן שכר**

**ו. ולכן אמר,** און דעריבער האָט רבי אליעזר געזאָגט, אפילו אויב איך וועל שטאַרבן און איך וועל נאָך אַמאָל באַשאַפן ווערן, איז עס נישט זיכער אַז איך וועל האָבן פרנסה בריווח, דעריבער וויל איך נישט שטאַרבן.

**ער פאַרקירצט נישט דעם שכר פון קיין באַשעפעניש**

**פון דאָנט** לערנען מיר, אַז דער מענטש טאָר נישט שטופן די שעה, נאָר ער זאָל האָבן בטחון אין אויבערשטן ברוך הוא, אַז ער פאַרקירצט נישט דעם שכר פון קיין באַשעפעניש.

**דער מענטש וואָס האָט נישט פרנסה בריווח אויף דער וועלט, אין עולם הבא איז זיין שכר געטאָפּלט**

**ז. ואם לא זכה,** אויב דער מענטש איז נישט זוכה צו האָבן אויף דער וועלט פרנסה בריווח אָן דאגות, וועט זיין שכר זיכער פּילצאָליק געטאָפּלט ווערן אין עולם הבא, און יעדער מענטש דאָרף זיך פּרייען מיט זיין חלק וואָס דער אויבערשטער ברוך הוא האָט אים צוגעטיילט, סיי פּיל, סיי ווייניק, זיין האַרץ זאָל נישט זאָרגן אַז זיין פרנסה איז בצמצום, און בוודאי זאָל דער מענטש נישט נאָכטראַכטן די מדות פון אויבערשטן ברוך הוא. אויך זאָל ער נישט אַרויסווייזן כּעס און רוגזה צו מענטשן, ווייל דער וואָס טוט אַזוי, בריקעט זיך חס ושלום קעגן אויבערשטן ברוך הוא.

**אַרימקייט איז מכפר אויף די עבירות**

**ח. רק ישים,** נאָר ער זאָל טראַכטן מיט זיין האַרץ און פאַרשטיין אַז די ענגשאַפט וואָס ער ליידט צוליב זיין אַרימקייט איז אַ כּפרה אויף זיינע עבירות, ווייל עס איז אַ חסד פון אויבערשטן ברוך הוא וואסער באַצאָלט אים אויף דער וועלט די שטראַף פאַר זיינע עבירות.

**הלוואי וואָלטן מיר געווען אַרים אויף דער וועלט און געליטן יסורים ווייל דאָן וואָלטן אונזערע עבירות פאַרגעבן געוואָרן**

**ט. כי הרבה,** ווייל פּילע רשעים שרייען אין גיהנום, הלוואי וואָלטן מיר געווען אַרים אויף דער וועלט און געליטן יסורים

ווייל דאָן וואָלטן אונזערע עבירות פאַרגעבן געוואָרן. אויך זאָגן די רשעים, דאָס פּילע גוטס און דאָס געלט וואָס מיר האָבן געהאַט איז פאַר אונז שלעכט געווען, ווייל איצט זענען מיר אין אַ שלעכטע נעץ, דאָס איז דער גיהנום.

**א מענטש דארף שטענדיג זאָגן "כל מה דעביד רחמנא לטב עביד"**

**י. ועל כן,** און דעריבער זאָל יעדער מענטש טראכטן אין זיין האַרץ יעדן טאָג, אַז ווי אַזוי עס גייט אים, כאַטש עס איז נישט גוט, זאָל ער זאָגן, אַלעס וואָס דער אויבערשטער טוט איז צום גוטן.

**אויב דער אויבערשטער גיט עשירות, זאָל מען טיילן צדקה מיט אַ ברייטע האַנט**

**יא. ועל אחת כמה וכמה,** און אַוודאי געוויס אויב דער אויבערשטער ברוך הוא האָט איינעם געגעבן עשירות און שפע, דאַרף ער זיך אַוודאי פירן מיט גערעכטיגקייט און יושר און לויבן דעם אויבערשטן, און זיין האַנט זאָל זיין אָפן צו געבן צדקה פאר אַרימעלייט פון דעם וואָס דער אויבערשטער ברוך הוא האָט אים געבענטשט.

**יב. וכל מי,** און יעדער וואָס האָט די מורא פאר השי"ת אין זיין האַרץ, זאָל שטענדיק טראַכטן אַז ווען עס קומט אים אַ מצוה אין דער האַנט, איז דאָס דערפאַר ווייל עס איז אויף אים נגזר געוואָרן אַ שלעכטע גזירה חס וחלילה, און אין זכות פון דער מצוה וואָס דער אויבערשטער ברוך הוא האָט אים צוגעשיקט ער זאָל זי טוהן, וועט ער זיכער געראַטעוועט ווערן פון דער צרה וואָס איז אויף אים נגזר געוואָרן.

**רבי חייא און רבי יוסי האבן געזעהן ווי אַ מענטש איז ניצול געוואָרן אין זכות פון אַ מצוה**

**יג. וזהו כלל,** און דאָס איז אַ גרויסער כלל מזרז צו זיין דעם מענטשן מקיים צו זיין די מצוות, אַזוי ווי עס שטייט אין זוהר פרשת בהר, (דף ק"י עמוד ב') רבי חייא און רבי יוסי זענען געגאַנגען אין וועג, האָבן זיי געזעהן ווי צוויי מענטשן גייען ביי אַ

בארג. צווישן האָבן זיי געזעהן ווי א מענטש איז צוגעקומען צו די צוויי מענטשן און האָט צו זיי געזאָגט, איך בעט אייך, גיט מיר ברויט אויף צו עסן, ווייל איך פֿאַסט שוין צוויי טעג, איך גיי שוין אין דעם מדבר צוויי טעג און איך האָב גאָרנישט געגעסן.

### איך וועל זיכער נישט בעטן פון דיר עסן, נאָר איך וועל גיין אָן שפּייז

**יד. מיד אשתמיט,** באַלד האָט איינער פון די צוויי אַרויסגענומען עסן וואָס ער האָט זיך מיטגענומען אויפן וועג און ער האָט עס געגעבן צו דעם אַרימאָן צו עסן און אים אויך געגעבן צו טרינקען. האָט דער אַנדערער צו אים געזאָגט, וואָס טוסטו? דו וועסט דאָך נישט האָבן עפעס צו עסן, פֿאַרלאָז דיך נישט אַז איך וועל דיר געבן פון מיין שפּייז, ווייל איך האָב גאָר ווייניג שפּייז. האָט דער מענטש וואָס האָט געגעבן צו דעם אַרימאָן, געזאָגט: וואָס האָב איך צו דיר, איך וועל זיכער נישט בעטן פון דיר עסן, נאָר איך וועל גיין אָן שפּייז.

### האָט ער דאָס שטיקל ברויט אויך געגעבן צו דעם אַרימאָן אויפ'ן וועג

**טו. יתיב גביה,** האָט דער מענטש געזעצט דעם אַרימאָן לעבן זיך און דער אַרימאָן האָט געגעסן, און עס איז ביי אים נישט איבערגעבליבן מער ווי אַ קליין שטיקל ברויט. האָט ער דאָס שטיקל ברויט אויך געגעבן צו דעם אַרימאָן אויפ'ן וועג, און ער איז אַוועקגעגאַנגען.

### האָט דער אויבערשטער ברוך הוא אים צוגעשיקט די מצוה כדי אים מציל צו זיין פון דער גזירה

**טז. האָט רבי חייא** זיך מצער געווען פֿאַרוואָס די מצוה איז נישט געטוהן געוואָרן דורך אים. האָט רבי יוסי צו

אים געזאָגט, זיי דיך נישט מצער, ווייל נישט אומזיסט האָט דער אויבערשטער ברוך הוא צוגעשיקט די מצוה פאַר דעם דאָזיגן מענטש, ווייל טאָמער איז נגזר געוואָרן עפעס אַ צרה אויף אים, האָט דער אויבערשטער ברוך הוא אים צוגעשיקט די מצוה כדי אים מציל צו זיין פון דער גזירה.

### אין דעם זכות וואָס ער האָט געשפייזט דעם אָרימאָן וועט ער ניצול ווערן

**יז. אמר רבי חייא**, האָט רבי חייא געזאָגט, לאָמיר געבן פאַר דעם מענטש פון דעם שפייז וואָס מיר האָבן. האָט רבי יוסי געזאָגט צו אים, לאָמיר אים נישט געבן גאָרנישט, ווייל מיט דעם ברויט וואָס מיר וועלן אים געבן, וועלן מיר אַוועקנעמען פון אים דעם זכות (פון דער מצוה), נאָר לאָמיר גיין זעהן וואָס פאַראַ נס עס וועט געשען מיט אים, ווייל עס איז אַוודאי נגזר געוואָרן אויף אים אַז ער זאָל שטאַרבן, און אין דעם זכות וואָס ער האָט געשפייזט דעם אָרימאָן וועט ער ניצול ווערן.

### דער אויבערשטער וועט זיכער מיט אים טוהן אַ נס

**יח. אדהכי יתיב**, דערווייל איז דער מענטש געזעסן אונטער אַ בוים און האָט געדרימלט, און זיין חבר האָט זיך דערווייטערט פון אים און איז געגאַנגען אין אַן אַנדערן וועג. האָט רבי יוסי געזאָגט צו רבי חסדא, לאָמיר איצט זיצן פונדערווייטנס און קוקן, ווייל דער אויבערשטער וועט זיכער מיט אים טוהן אַ נס.

### דער נס פון דעם מענטש וואָס האט געגעבן צו עסן פאַר אַ הונגעריגן

**יט. אדהכי חזו**, דערווייל האָבן זיי געזעהן ווי אַ פלאַם מיט גליענדיגע קוילן שטייט קעגן אים, און אַ שלאַנג נידערט אַראָפּ פון אַ בוים און וויל הרגענען דעם דאָזיקן מענטש. איז

אויפגעשטאנען דער פלאם פייער און געלאָפן אויפ'ן קאָפּ פון דעם שלאַנג, און האָט אים געטויט, און מער איז דער פלאָם פייער נישט געזעהן געוואָרן. האָט רבי יוסי געזאָגט צו רבי חייא, האָב איך דיר דען נישט געזאָגט אַז דער אויבערשטער ברוך הוא וויל טוהן אַ נס פאַר דעם דאָזיגן מענטש, און נעם אים נישט אוועק זיין זכות.

**נאָך דעם ווי ער האָט אָפּגעגעסן, האָבן זיי אים דערציילט וועגן דעם נס וואָס דער אויבערשטער ברוך הוא האָט מיט אים געטוהן**

**כ. אדהכי איתער,** דערווייל האָט דער מענטש זיך אויפגעכאַפּט פון זיין שלאָף און איז אַוועקגעגאַנגען. האָבן רבי יוסי און רבי חייא אים גענומען און אים געגעבן צו עסן. נאָך דעם ווי ער האָט אָפּגעגעסן, האָבן זיי אים דערציילט וועגן דעם נס וואָס דער אויבערשטער ברוך הוא האָט מיט אים געטוהן.

**עס איז פאַראַן אַ בוים,**

**וואָס אויב מען עסט פון אים, שטאַרבט מען.**

**כא. פתח,** האָט רבי יוסי אָנגעהויבן זאָגן, עס שטייט אין פסוק (משלי יא, ד) "וּצְדָקָה תַּצִּיל מִמָּוֶת", און צדקה ראַטעוועט פון טויט. ווייל עס איז פאַראַן אַ בוים וואָס אויב מען עסט פון אים, לעבט מען לאַנג, דאָס זענען די מצוות און מעשים טובים, און עס איז פאַראַן אַ בוים וואָס אויב מען עסט פון אים, שטאַרבט מען, דאָס זענען די עבירות, און דער מענטש וואָס האָט געטוהן צדקה און געגעבן עסן פאַר דעם אַרימאַן, און דורך די דאָזיקע צדקה איז ער געראַטעוועט געוואָרן פון דעם שלאַנג און האָט אָפּגעשוואַכט דעם כח פון דעם בוים פון טויט. דעריבער האָט דער אויבערשטער ברוך הוא מיט אים געטוהן אַ נס.

**כדי מיר אַלע זאָלן זוכה זיין צו חיי עולם הבא**

**כב. לכן יראה,** דעריבער דאַרף דער מענטש פארשטיין אַז די וועלט איז בלויז נאַרישקייטן, און דער תכלית פון דעם מענטש איז ער זאָל ירש'ענען עולם הבא. דעריבער דאַרף דער מענטש עוסק זיין אין צדקה, תורה און אין גמילות חסדים, כדי מיר אַלע זאָלן זוכה זיין צו חיי עולם הבא, אמן.



## הוספה

מיר טוען דאָ ציטירען אַ שוידערליכע פּאַסירונג וואָס איז פּאַרגעקומען אין די צייטען פון הייליגען גאון ר' עקיבא אייגער זי"ע און זיין הייליגען פסק דין וואָס איז שטאַרק באַלערענד און נוצלעך אויף אַלע עניני כשרות און דאָס גלייכען און עס איז וויכטיג פון גרויס ביז קליין דאָס דורך צו קוקען און צו דערציילען און ערקלערען פאַר די קליינע קינדער.

### דער קבלת פנים

**דאָס** איז געווען אין לאַמזשע אין ראש חודש סיון יאָר תקצ"ו. די גאַנצע שטאָט איז איינגעהילט געווען אין יום טוב/דיגקייט. די פענסטער אין די נידעריגע הייזקעס זענען געווען צופראלעט, און עס האָט פון דאָרט אַרויסגעקוקט דאָס יום טוב אַטמאָספּער וואָס האָט געהערשט אינעווייניג, ווייסע טישטוכער וועלכע מען באַנוצט געווענליך אין די נאַכט פון סדר האָבן באַדעקט די טישן, און שבת-טאַפעטן זענען איבערצויגען געווען אויף די בעטן.

**דער וואָס** האָט אָבער אַ בליק געטאָן אינעווייניג האָט באַלד באַמערקט אַז די הייזער זענען ליידעג פון מענטשן, ווי די איינוואוינער וואָלטן אַנטלאָפן פאַר עפעס וואָס.

### וואָס האָט פּאַסירט?

**אַלע** שטאָט לייט מיט זייערע ווייבער און קינדער זענען אַרויס מקבל פנים זיין דעם הויכגעשעצטן גאַסט דעם גאון הדור ר' עקיבא אייגער, וועלכער איז ערשינען אין די שטאָט-טויערן קומענדיג אַהער אויף אַ קורצן וויזיט.



איינער פון די געשיכטע-שרייבער וועלכער איז ביי געווען דעם דאָזיגען שטאַנד שילדערט עס אָפּ ווי פאלגענד :

**”הונדערטער** זענען אַרויס אויפ’ן מיטן וועג צו מקבל פנים זיין דעם גאון. אין א פראַכטיגען וואָגן איינגעשפּאַנט צו פיר פערד זיצט באַשיידן אַ דאַרער מאַן, איינגעהילט אין אַ זיידענע הילע און אַ פוטערנע הוט אויף זיין קאָפּ. איך זעה נאך היינט זיין איינפאַך אָבער צאַרט-אַדעליגן אויסזען וואָס עס איז דער אייגענטום פון די וועלכע ווערן געבוירן אויף צו הערשן, און וואָס עס באַשיינט זייער געשטאַלט מיט’ן איידעלן שיין פון זייער נשמה. דאָס איז געווען דער איינדרוק פון די פילע הונדערטער וואָס האָבן זיך אין אַן איינגעהאַלטענעם אָטעם צונויפגעשטופט אַרום אים. אַראַפּגייענדיג פון וואָגן האָט ער זיך געשטעלט אויף אַ שטיינערנעם טרעפּ און אויף זיין געזיכט איז אויסגעגאַסן געווען אַ צאַרט ליבליך שמייכל. אַלע האָבן זיך אַנטקעגן אים געבוירן אין טיעף עהרפּורכט, איינער האָט אויסגערופן אויפ’ן קול ”ברוך הבא !” און אַלע האָבן געענטפערט נאָך אים.”

**און ווירקליך** איז אָט דער שילדערונג גאַרנישט איבערטריבן געווען. אַלע שטאַט-לייט אָן אויסנאָם זענען ביי געווען דעם דאָזיגען וואונדערליכן שטאַנד אין גרויסן פּלאַץ וואָס פאַר’ן שטאַט-טויער. די בני תורה האָבן פאַרמאַכט זייערע גמרות, די סוחרים האָבן זייערע קראַמען געשלאָסן און די פרויען האָבן איבערגעלאָזט זייער אַרבעט איך קיך און זענען אַרויס מיט די קינדער אויף די הענט, אַלע אַלע זענען געקומען אויסטיילן כבוד דעם תורה-קעניג דער רבן של ישראל. - כוואַליעס פון פרייד און שטראַמען פון גליקס טרערן האָבן אויסגעבראַכן מיט’ן גאון’ס ערשיינען, און דער הויך-פּונקט איז דערקומען ווען דער גאון האָט אויסגעשטרעקט זיין האַנט אויף שלום פאַר גרויס און פאַר קליין. רייען רייען פון מוטערס מיט זייערע קינדער האָבן זיך אויסגעשטעלט אויף די זייטן פון וועג

כדי אז דער גאון זאל אַרויפלייגען זיין הייליגע האַנט אויף זייערע קליינע קעפלאַך און זיי בענטשן. און פראַכטפול איז געווען דאָס צווען ווי דער גאון ישראל שעפשעט מיט די ליפן די ברכה פון "יוסף ה' עליכם, עליכם ועל בניכם".

**די פון** שטאַט האָבן זיך אַרומגעקריגט און יעדערער האָט געוואָלט האָבן די זכיה צו האַלטן דעם גרויסן גאַסט ביי זיך און אז זיין שטוב זאל זיין דעם גאונ'ס אכסניא, ביז עס איז באַשלאָסן געוואָרן צו וואַרפן גורל דערויף. אָבער אָט איז געהערט געוואָרן אז דער גאון האָט שוין באַשלאָסן צו האַלטן אכסניא גראַד ביי איינעם פון זיינע קרובים אין שטאַט.

**ווער איז** עס דער דאָזיגער קרוב וואָס איז זוכה אז דער גאון זאל ביי אים איינשטיין? - האָבן די ראשי הקהל געפרואווט אַרויסבאַקומען פון גרויסן גאַסט'ס מויל. אין אָנהויב האָט דער גאון געפרואווט זיך ארויסדרייען פון געבן אַנטוואָרט דערויף, אָבער ווען זיינע באַגלייטער האָבן אים נישט אָפגעלאָזט האָט ער זיי געזאָגט דעם נאָמען פון איינעם פון די אַרעמע לייט וואָס זיין אָרט איז אין מערב זייט פון בית מדרש.

**דערהערנדיג** דעם נאָמען האָבן די ראשי הקהל פאַרקרימט מיט דער נאָז: סטייטש?! אז גאון וואָס קומט אויף אַ באַזוך אין אַזאַ מוטער-שטאט ווי לאַמזשע, זאל האַלטן אכסניא גראַד ביי אַזאַ איינפאַכן אַרעמאָן? וואָס וועלן לייטן דערויף זאָגען? ווי אַזוי וועלן מיר עס יוצא זיין דעם פליכט פון כבוד התורה?

**אָבער דער** גאון ר' עקיבא אייגער האַלט זיך ביי זיינס, און ער בעט פון זיינע באַגלייטער אז זיי זאלן אים באַלד אפפירן אין שטוב פון זיין קרוב. די ראשי הקהל פרוואוון ווידער אַמאָל אים צוריקהאַלטן דערפון, זיי שטעלן פאַר אים פאַר די קליין הייזקע פון זיין קרוב וואָס האַלט ביים איינפאַלן, דעם בזיון וואָס לאַמזשע וועט האָבן

פון אַזאַ מעשה. זיי זאָגען אים אפילו צו אַז זיי וועלן זעצן זיין קרוב אין שפיץ טיש און זיי וועלן אים מכבד זיין מיט די גרעסטע כיבודים.

\*

**די למדנים** פון די זיבן טובי העיר ווייזן אויך זייער כח און זיי פרואוון איבערשפאַרן דעם גאון מיט אַ לומדי'שן מאָטיוו, וואָס אפילו אַזאַ מצוה דאורייתא ווי השבת אבידה איז אַ תלמיד חכם וואָס עס איז נישט פאַר זיין כבוד פטור דערפון, איז ווי אַזוי וויל דער גאון מכבד זיין זיין קרוב און מבזה זיין דערמיט די גאַנצע שטאַט?

**דערהערנדיג** די דאָזיגע לומדי'שע הערה ווערט ר' עקיבא אייגער באַלד פאַרערענסט און זיין פנים ווערט פאַרצויגען ווי בעת ער זיצט און שרייבט זיינע חדושי תורה, אָבער ער ענטפערט באַלד אויפ'ן אָרט: אין געגנטייל, פון דאָרט איז גראַד אַ פאַרקערטער באַווייז, מיינע טייערע פריינד, ביי השבת אבידה שטייט "והתעלמת" (דברים כ"ב) דרש'נען חז"ל דערפון אַז צומאָל מעג מען זיך יאָ פאַרהוילן, ווי צ.ב.ש. ווען איינער איז אַ זקן און עס איז נישט פאַר זיין כבוד, אָבער וואָס אַנבאַלאַנגט וועגן מקרב זיין קרובים שטייט דאָך דערויף "ומבשרך לא תתעלם (ישעי' נ"ח) - פון דיין קרוב זאָלסטו זיך נישט פאַרהוילן, און דערויף איז נישטאָ קיין היתר אפילו פאַר דעם וואָס עס איז נישט פאַר זיין כבוד, און מ'איז מחויב צו מכבד זיין אַ קרוב מיט וואָס נאָר מעגליך ס'איז..."

**דער דאָזיגער** אַנטוואָרט פון געשעצטן גאון האָט אַלעמען שטיל געמאַכט און ר' עקיבא אייגער האָט זיך באַלד געקערט צו די שטוב פון זיין קרוב, דאָרט איז ער איינגעשטאַנען די גאַנצע צייט וואָס ער האָט געוויילט אין לאַמזשע.

**אין די** אַלע שעות פון טאָג זינט דעם טאָג וואָס ר' עקיבא אייגער איז אַנגעקומען אין לאַמזשע ביז צו דעם טאָג וואָס ער האָט איר

פאַרלאָזט, האָט נישט אויפגעהערט דאָס שטראַמען פון די מאַסן צו דער קליין הייזקע וואָס אין דער שמידן-גאַס, דאָרט האָט געוואוינט דעם גאונ'ס קרוב. מאַסן אידן אויך פון די אַרומיגע און נאָענטע שטעטלעך זענען אַהין געקומען. די הייזקע וואָס האָט געהאַלטן ביים איינפאַלן איז ווי אין אַ פיל-שטאָקיג הויז פאַרוואַנדעלט געוואָרן. ווער איז דען נישט געקומען אַהער? תורה-לומדים מיט אַ באַגאַזש פון קשיות און תירוצים אין הויות דאביי ורבא, אַנדערע זענען געקומען זען די תפלה פון גאון, הערן זיינס אַ וואָרט, אָדער אים זען ווי ער עסט זיין סעודה, "יעדער באַוועגונג זיינער איז דאָך אַ גאַנצע תורה" - האָבן אַלע צווישן זיך געשמועסט. פיל זענען געקומען דאָ אויסגיסן זייער ביטער האַרץ, צו בעטן אַן עצה אָדער אַ ברכה, צו הערן אַ דערמוטיגונגס און אַ באַרוהיגונגס וואָרט. אַ הויפן צעטלאַך האָט זיך אָנגעזאַמעלט אויפ'ן גאונ'ס טיש, אין וועלכע עס זענען אויס געשריבן געווען אידישע בקשות פון יעדן סאָרט ווי אויף פרנסה, שלום בית, נחת פון קינדער, געזונט א.ד.ג.

### די בקשה פון עטל די גבאי'טע

**אין דער** גרויסער רייע פון מענטשן וואָס איז געווען אויסגעשטעלט פאַר די קליין הייזקע איז אין די ערשטע טעג פון גאון'ס אַנקום, אויך געשטאַנען עטל די גבאי'טע. נאָך שעות לאַנג וואָרטן איז אָנגעקומען איר רייע. זי קומט אַריין צום גאון און אַ שטראַם טרערן שטורצט אַרויס פון אירע אויגען. עטל וועלכע שיינט שטענדיג פון שמחה און לויפט נאָך, מיט איר גאַנצע נשמה, יעדער מצוה וואָס מאַכט זיך - וואָס איז איר פראַבלעם?

**ניין זין** האָט עטל וואָס לערנען אין די ישיבות, און אַלע זענען זיי באַרימט אַלס עילויים און שאַרפע קעפּ, אויסער איינער פון זיי מיט'ן נאָמען משה נת, וועלכער - צום באַדויער פון זיינע עלטערן - האָט אַ פאַרשטאַפטע קאָפּ אין תורה און ער קען נישט באַנעמען אפילו

איין שורה אין דער גמרא. זי איז שוין אויסגעווען וועגן דעם ביי פיל גדולים און קדושים, זי האָט שוין אויסגעפרוואוט פאַרשידענע סגולות, אָבער אָן ערפּאָלג. צו דער צייט ווען ר' עקיבא אייגער איז געקומען אין זייער שטאָט איז שוין משה נח געוואָרן אַלט פּופּצען יאָר, אָבער אין פאַרשטיין אַ שטיקל גמרא איז ער נאָך געווען ווי אַ קינד פּון דריי יאָר.

**די זאך** איז זייער שטויניג געווען, ווייל אין וועלטליכע לערנונגען ווי רעכענען און אין אַנדערע געביטן האָט משה נח איבערגעשטיגען אַלע פּון זיין עלטער, ער האָט שנעל תּופּס געווען דאָס וואָס אַנדערע אינגלעך האָבן זיך לאַנג געדאַרפּט מיהען דערויף, אָבער ווי עס איז געקומען צו גמרא איז ער אינגאַנצען אַן איבערגענדערטער געווען.

**דער גאון** ר' עקיבא אייגער האָט אויסגעהערט דאָס פאַרביטערט האַרץ פּון דער צובראָכענער מוטער וועלכע איז אַזוי פאַרקרענקט וועגן איר קינד'ס תּורה לערנען וואָס עס גייט נישט, און ער האָט זיך אנגערופּן און געזאָגט: "די גדולי הפּוסקים שרייבן (ש"ך יו"ד) אַז מען דאַרף זייער געוואָרענט זיין אַז אפילו אַ קינד זאָל נישט פאַרזוכן פּון אַן איסור'דיגס עסן, ווייל דאָס באַרירט זיין נשמה, און ווען ער ווערט דערוואַקסן באַקומט ער דאָדורך אַ שלעכטן נאַטור און זיין קאָפּ איז פאַרשטאַפּט פאַר תּורה..."

**"וואָס, וואָס? - האָט עטל אויסגעבראָכן אין היסטעריע - מיינ משה נח האָט אין זיין קינדהייט פאַרזוכט אַן איסור'דיגס עסן? ! חס ושלום, רבי, עס האָט אַזוינס פאַר קיין פּאַל נישט געקענט זיין!"**

**"לויט דיין** דערציילונג - ענטפּערט דער גאון געלאַסן - קומט מיר דאָך אויס אַז ער האָט גראַד יאָ געגעסן אין זיין קינדהייט אַן איסור'דיגס, און נאָר דאָס קען זיין די ריכטיגע סבה וואָס ער פאַרשטייט נישט קיין גמרא..."

**עטל וועלכע** איז געווען איינגעוואַרצלט אין אמונת חכמים האָט זיך עטוואָס באַרוואַיגט און האָט אַ פּרעג געטאָן :

**“אין וואָס אַלזאָ** איז די עצה דערצו, טייערער רבי?” “צו האַרעווען אין תורה אין דחקות, אַסאַך האַרעווען” - האָט דער גאון אייניגע מאָל ווידער געזאָגט זיין אַנטוואַרט און דערמיט האָט זיך דער געשפרעך געענדיגט. באַלד דערויף איז דער וואָס נאָך איר געווען אין די רייע אַריינגעקומען.

**עטל איז** באַלד געקומען אַהיים און האָט איבערדערציילט פאַר איר מאַן ר' הירש לייב, וואס ר' עקיבא האָט געזאָגט וועגן זייער משה נח'ן. “ווי פאַסט עס ווירקליך פאַר אַזאַ אשה צדקנית ווי דו - פּרעגט ר' הירש לייב שטעכניג און ביטערליך - נישט צו זיין פאַרזיכטיג אין אַזאַ זאַך און אונזער קינד זאָל אַן אסור'דיגס עסן נעמען אין מויל?!” “וואָס?! אַזוי זעה איך אויס אין דיניע אויגען? איך בין אויף אַזוינס פאַרדעכטיגט? - צעשרייט זיך עטל נישט מיט איר קול - ווער נאָך ווי ר' ווייסט מיין מסירות נפש און פאַרזיכטיגקייט אין אַזעלכע זאַכן? עס איז נאָך קיינמאָל נישט אַריינגעקומען ביי אונז אין שטוב מילך וואָס איך אַליין בין נישט געשטאַנען ביים מעלקן עס; די קינדער האָבן נאָך קיינמאל נישט פאַרזוכט ברויט פון גאַס נאָר וואָס איך אַליין האָב געבאַקן; קיין ווערמדיגע פּרוכט אָדער גרינסן איז קיינמאָל אין זייער מויל נישט געקומען; און פלייש, דאָס ווייסטו דאָך אַליין אַז דו אלס מורה הוראה האָט נאָך קיינמאָל נישט אַריינגעברענגט אין שטוב נאָר וואָס דו אַליין ביסט ביי געווען ביים שחט'ן און ביי דער בדיקה. איז וויאַזוי קענסטו אויף מיר וואַרפן אַ שולד פון אומפאַרזיכטיגקייט ווען דו אַליין ווייסט און קענסט עדות זאָגען דערויף, אַז דאָס פאַרקערטע איז דער אמת?!”

**נאָך אַ** וויילע פון שפּאַנענדן שווייגן האָט עטל זיך באַרוהיגט און נאָך אַ ווידער איבערטראַכט אין די רייד פון גאון האָט זי זיך

אָנגערופן צו איר מאַן און געזאָגט: "מעגליך אַז אונזער משה נח האָט אין זיין קינדהייט פאַרזוכט עפעס אסור'דיקס ביי אַ שכן אָדער אַ חבר אָדער ערגעץ וואו ביי אַ שמחה?"

**דאָס לאַזט** זיך הערן - ענטפערט ר' הירש לייב - מען דאַרף די זאך גרונטליך נאָכפּאַרשן". און זיי באַשליסן ביידע גוט אַרומצופּרעגן משה נח'ן אַוואו ער האָט ערגעץ אַמאָל גענומען עפעס אין מויל אַריין אָן זייער קאָנטראָל.

**ווען** משה נח איז אין אַווענד צייט צוריק געקומען אַהיים פון דער ישיבה האָבן אים די עלטערן שוין אומגעדולדיג אָפּ געוואָרט. ר' הירש לייב האָט אים באַלד אַנידערגעזעצט נעבן זיך און ער האָט גענומען פאַראינטערעסירן זיך מיט אים וועגן זיינע לערנונגען אין ישיבה, און אינצווישן האָט ער אים אָנגעהויבן אַרומפּאַרשן צי ער האָט ווען אַמאָל עפעס געגעסן ביי פּרעמדע מענטשן. אָבער משה נח ענטפערט באַלד קלאָר און אַנטשלאָסן אַז ער האָט שטענדיג טריי אָפּ געהיט דעם פאַרזאָג פון דער מוטער נישט צו פאַרזוכן אפילו דאָס מינדעסטע ביי פּרעמדע מענטשן, און פון זינט ער געדענקט פון זיין קינדהייט אָן האָט ער נאָך ביי קיינעם נישט געגעסן און עס איז נישט געקומען אין זיין מויל קיין עסן אויסער וואָס די מוטער האָט פאַר אים צוגעגרייט.

**ר' הירש לייב** אָבער לאַזט נישט נאָך, ער איז זיכער אַז די רייד פון ר' עקיבא אייגער זענען ריכטיגע און ער דריקט אויף משה נח'ן אַז ער זאָל אָפּ-פּרישן זיין זכרון און זיך דאָך דערמאָנען אין וועלכן פאַל וואָס ער האָט יאָ גענומען עפעס אין מויל אויסערן שטוב, אפילו ווען דאָס איז געשען מיט צען יאָר צוריק.

**"אָאה, טאַטע,** איך האָב זיך עפעס דערמאָנט - האָט משה נח זיך אָנגערופן נאָך אַ לאַנגע וויילע פון אַנשטרענגען זיין זכרון - דאָס איז געווען ווען איך בין אַלט געווען אַרום פינף יאָר.

אין איינעם פון די חנוכה-טעג, ווען איך בין צוריק געגאנגען מיט אַ  
 חבר פון חדר, זענען מיר פאַרבייגעגאנגען דעם שטאָט-האַטעל אַוואו  
 עס איז דאָן פאַרגעקומען אַ חתונה, איז אַרויס צו אונז איינער פון די  
 מחותנים און האָט אונז אַריינגעפירט אינעווייניג, דאָרט האָט ער אונז  
 מכבד געווען מיט אַ טעלער זופ און א שטיק עוף. איך בין אַזוי  
 הונגעריג געווען דעמאָלטס אַז איך האָב גענצליך פאַרגעסן אין דער  
 מאַמע'ס פאַרזאָג"...

### אין שטוב פון שוחט

**ר' הירש לייב** באַשליסט צו זיך ווענדן קודם כל צום האָטעל-  
 אייגענטימער ר' אליעזר, אפשר געדענקט ער נאָך די  
 מאכלים וואָס מען האָט דעמאָלטס ביי דער חתונה דערלאַנגט.

**אויפצומאַרגען** באַלד נאָך תפלת שחרית איז שוין ר' הירש לייב  
 געווען ביי ר' אליעזר'ן אין האָטעל. "אפשר  
 געדענקט איר, ר' אליעזר - פרעגט ר' הירש לייב - דעם חתונה-  
 מאָלצייט וואָס איז פאַרגעקומען ביי אייך אין האָטעל אין חנוכה-צייט  
 פאַר צען יאָר צוריק?" "וואָס רעדט איר, ר' הירש לייב? - שטעלט אָן  
 אויף אים ר' אליעזר אַ פאַר שטוינענדע אויגען - כמעט צוויי מאָל אין  
 דער וואָך קומט דאָ פאַר אין מיין באַרימטן האָטעל אַ חתונה, איז ווי  
 אַזוי זאָל איך געדענקען וואָס עס איז געווען דאָ פאַר צען יאָר צוריק?"

**אַבער** ר' הירש לייב בעט זיך ביי אים ממש מיט תחנונים אַז ער זאָל  
 זען זיך צו דערמאָנען ווייל, - האָט ער צוגעגעבן, - די זאָך איז  
 אים נוגע ממש אין לעבן. ר' אליעזר נעמט דאָן ר' הירש לייב'ן און גייט  
 מיט אים צוזאַמען אַרונטער אין קעלער פון הויז, און דאָרט פאַר אַ  
 נאַכט-לאָמפ נעמט ער זוכען און נישטערן אין די אַלטע חשבונות-  
 ביכער פון האָטעל, ביז עס איז ענדליך געפונען געוואָרן אין א פנקס  
 פון פאַר צען יאָר צוריק געשריבן ווי פאַלגענד:



**"אין צווייטן טאָג** פון חנוכה כ"ו כסלו יאָר תקפ"ו איז פאָרגעקומען די חתונה פון יקותיאל אַלפערט (אין זיווג שני), ער האָט פון פאָראויס באַצאָלט אַלע קאָסטן". ר' הירש לייב האָט איינגעזען אַז עקשנות באַצאָלט זיך. ער האָט שוין דעם שנירל אין האַנט. ער דאַרף נאָר אַריבערגיין צום דאָזיגען יקותיאל וועלכער וואוינט אין דער נאָענטער גאָס און געוואויר ווערן ביי אים וואָס עס האָט פאָסירט דעמאָלטס מיט די עופות וואָס זענען אויף דער חתונה גע'שחט'ן געוואָרן דורכ'ן שטאָט-שוחט.

**דער דאָזיגער** יקותיאל איז געווען פון די גאָר פראָסטע אידן אין לאַמזשע, זייער אַ מגושם'דיגער מאַן, און זיין אַרבעט איז געווען צו פאָריכטן פאָדקוועס פון פערד. ווען ער האָט דערזען ר' הירש לייב'ן דער מורה הוראה אַריינקומענדיג אין שטוב, האָט ער אים אויפגענומען מיט אַ ברייטן שמייכל וואָס האָט זיך אויסגעגאָסן אויף זיין פאָרגרעכט פנים.

**"וואָס האָט** דעם מורה צדק געברענגט אין מיין "פאַלאַץ"? - האָט ער אַ פּרעג געטאָן דעם גאָסט אָן אַ שלום געבן, און זיין שטים האָט אָפּגעהילכט ווי דאָס שטים פון אַ פּערד פאָדקווע. ר' הירש לייב בעט אים אז ער זאָל אים דערציילען איינצעלהייטן וועגן זיין חתונה אין צווייטן זיווג וואָס איז פאָרגעקומען פאַר צען יאָר צוריק. יקותיאל'ן גייט עס איבערהויפט נישט אָן פאָרוואָס אָט דער "האַלבער רב" - ווי ער האָט אָנגערופן ר' הירש לייב'ן - פאָראינטערעסירט זיך אַזוי מיט זיין פאַר צען יאָרעדיגע חתונה. ער געהערט נישט צו די נייגעריגע פאָרשוניען ביי וועלכע יעדע זאָך פאָרנעמט אָן אָרט אין זייער געדאַנק. פאַר אים איז גענוג דער טרוקענער פאַקט אַז איינער פון די "פני העיר" שטייט און רעדט מיט אים און פאָראינטערעסירט זיך מיט זיין לעבנס געשיכטע, איז נאָך פאָראַן עפעס גרעסערס דערפון? איז ער דעריבער אַלזאָ גרייט אַרויסצוגעבן פאַר אים אַלעס וואָס איז אים נוגע. ער דערציילט ר'

הירש לייב'ן אז פאַר דרייסיג יאָר צוריק האָט ער זיך גע'גט מיט זיין ערשטע פרוי רחל פון דער שטאָט ראָוונע, און נאכדעם וואָס ער איז געזעסן אַליין צוואנציג יאָר האָט ער פאַר צען יאָר צוריק חתונה געהאַט מיט זיין צווייטע פרוי חוה.

**אַן צו** פאַרלאַנגען דאָס און אָן אַ באַדאַרף אים רעדן צו מאַכן, דעוּציילט ווייטער יקותיאל פאַרשידענע איינצעלהייטן פון דער פראַכטיגער חתונה וואָס ער האָט זיך איינגעאַרדענט, ווער עס איז געווען דער רב דער מסדר קדושין און ווער עס איז געווען דער שוחט פון די עופות אויפ'ן חתונה-מאַלצייט. פאַר ר' הירש לייב'ן איז דאָס שוין געווען גענוג. ער האָט זיך געשיידט פון אים, אָנוואונטשענדיג אים אריכות ימים און שלום בית און ער איז באַלד אַוועק פון זיין שטוב אין דער ריכטונג פון שוחט'ס וואוינונג.

**אַריינקומענדיג** צום שוחט אין שטוב, האָט ר' הירש לייב נאָכ'ן שלום געבן אים אַ פּרעג געטאָן: "געדענקט איר נאָך אפשר ווי עס איז צוגעגאַנגען ביים שחט'ן די עופות אויף די חתונה פון יקותיאל אַלפערט פאַר צען יאָרק צוריק?"

**דער אַלטער** שוחט וועלכער האָט שוין דעמיסיאָנירט פון זיין אַמט צוליב אַלטקייט, איז באַלד בלאַס געוואָרן און ער האָט גענומען זיפצן:

**"וועה, וועה!** די חתונה פון יקותיאל'ן ביי וועלכע איך בין דורכגעפאלן מיט'ן עופות-שחט'ן, וויפיל תעניתים האָב איך שוין דאַרויף אָפגעריכט, און יעצט קומט ווידער ווער דערמאַנען מיין זינד?..."

**"איז דען** חס ושלום די שחיטה נישט כשר געווען?" - פּרעגט אין ציטער ר' הירש לייב.

**"ניין, ניין** - באַרוהיגט אים דער שוחט - "די שחיטה איז געווען

בתכלית הכשרות, אָבער אַן אַנדער צרה איז דאָ פֿאַרמישט געווען". און ער איז שטיל געבליבן.

**"וואס אַזוינס** האָט עס געקענט זיין?" שטוינט ר' הירש לייב'ס נייגעריגקייט. "וואָס קען עס אייך פֿאַראינטערעסירן וואָס עס האָט פֿאַסירט פֿאַר צען יאָר צוריק"? - פֿרואווט דער אַלטער שוחט זיך אַרויסדרייען פֿון אים.

**דאָ גיסט** אויס ר' הירש לייב זיין גאַנצע האַרץ פֿאַר'ן שוחט. ער דערציילט אים די גאַנצע געשיכטע פֿון זיין זון משה נח און וואָס ר' עקיבא אייגער האָט דאַרויף געזאָגט, ער קען נישט געפינען קיין רוה, פירט ער אויס, ביז ער וועט וויסן צו וואָר וואָס אַזוינס אסור'דיגס עס איז אין זיין קינד'ס מויל געקומען וואָס האָט אַזעלכע שווערע פֿאַלגען געטראָגען - כדי צו וויסן צו וואָרענען אַנדערע פֿאַר ענליכע פֿאַלן אַזעלכע.

**דער שוחט** איז זייער באַאינדרוקט געוואָרן פֿון די ערנסטקייט פֿון ר' הירש לייב'ס רייד און ער איז אַ דערציטערטער געוואָרן פֿון דעם ווייטן בליק און רוח הקודש פֿון גאון הדור ר' עקיבא אייגער.

**"דאָס איז** געשען פֿאַר דרייסיג יאָר צוריק - האָט דער שוחט אַנגעפֿאַנגען אין אַ שוואַך ציטערדיג שטים - יקותיאל אַלפֿערט האָט גע'גט זיין פֿרוי רחל פֿון דער שטאָט ראָוונע. ווער ס'איז געווען דער בית דין וועלכער האָט דעם דאָזיגען גט מסדר געווען ווייס איך נישט, אָבער ביז אייניגע וואָכן דערנאָך איז געהערט געוואָרן אַז דער גט איז פֿסול און יקותיאל'ס גע'גט'ע פֿרוי איז נאָך אַן אשת איש. ביז אַפֿאַר יאָר דערנאָך האָט מען נאָך אַלץ גערעדט אין די בתי מדרשים וועגן אַט דעם פֿסול'ן גט, און ענדע איז די זאַך פֿאַרגעסן געוואָרן.

**פֿאַר** צען יאָר און דריי חדשים צוריק האָט יקותיאל אויף זיין עלטער ווידער אַמאָל חתונה געהאַט, דער רב מסדר הקדושין האָט נישט

געוואוסט און קיין אהנונג געהאט וועגן דעם פסול'ן גט פון פאר כמעט צוואנציג יאר צוריק, און אויך איך האב פון דער גאנצער זאך נישט געוואוסט. אה, אאה! - רייסט דער אלטער איבער אינמיטן, זיפצענדיג און ברעכענדיג מיט די הענט - וועה צו די הענט וואס וועלן זיך בריען אין גיהנום - פייער פאר'ן שעכטן די עופות אויף דער דאזיגער חתונה!...

**ארום** צוויי וואכען נאך דער חתונה - זעצט דער אלטער ווייטער פאר זיין דערציילונג באגעגן איך אין גאס מיינעם א פריינד, א אלטער חב"ד-חסיד און ער מוסר'ט מיר אויס: "הלמאי? אזוי ווייט ביסטו שוין דערגאנגען? צוליב געלט איז אלץ מותר? ווייסטו דען נישט אז אונזער הייליגער רבי דער גאון ישראל ר' שניאור זלמן פון ליאדי, דער בעל התניא און שלחן ערוך, איז געשטאנען אין שפיץ פון די וועלכע האבן גע'פסל'ט יקותיאל'ס גט צו זיין ערשטע פרוי? איז ווי אזוי האסטו געוואגט צו שחט'ן די עופות אויף דער חתונה פון אָט דעם העסליכן זינד-באָגעהר, וועלכער נעמט אַ צווייטע פרוי אין דער צייט וואָס די ערשטע איז נאָך על פי דין זיין פרוי?!"

**הערנדיג דאָס** בין איך אויפ'ן אָרט געפאלן אין חלשות. מיין פריינד האָט מיר אָפגעמינטערט און נאָכדעם וואָס איך בין געקומען צו זיך און האָב אים איבערצייגט אַז איך האָב קיין זאָך דערפון נישט געוואוסט, האָט ער אַרויסגענומען פון זיין בוזעם דעם בריוו פון "בעל התניא" זיע"א אין וועלכ'ן ער שרייבט אין גרויס ביטערקייט קעגן דעם גט פון יקותיאל'ן, און ער האָט עס מיר געוויזן.

**וועה איז מיר** - פירט דער אלטער שוחט אויס - וואָס איך בין אומוויסענדיג דורכגעפאלן אין אַזא האַרבן ענין! וועה צו די הענט וואָס האָבן די עופות גע'שחט'ן אויף אַזא פאַרצווייפלטע חתונה!..."

### דער בריוו פון בעל התניא

**פאקטיש האָט** שוין ר' הירש לייב געוואוסט אַלעס וואָס ער האָט געדאַרפט וויסן, אָבער עס האָט אים אנגענומען אַ חשק צו זען מיט די אייגענע אויגען דעם הייליגען בריוו פון "בעל התניא" און ער האָט זיין דאָזיגען באַגער אויסגעדרוקט פאַר'ן שוחט. דער שוחט האָט גראָד נישט געהאַט קיין חשק דערצו, בלויז דער דערמאָנונג פון בריוו אַליין האָט אים אומאַנגענעם געמאַכט, איז ווי נאָך דאָס צו זען מיט די אויגען. אָבער ר' הירש לייב האָט ווידער איינגע'טענה'ט מיט אים ביז ער האָט אים איבערצייגט אין די וויכטיגקייט דערפון. דער אַלטער חב"ד-חסיד, ביי וועמען דער בריוו האָט זיך געפונען, האָט אָבער געוואוינט אין אַ דאָרף וואָס איז צוואַנציג מייל ווייט פון לאַמזשע, איז ווי וועלן זיי קומען צו אים? - האָט דער אַלטער שוחט געפרעגט.

**ר' הירש לייב** זעענדיג ווי אַזוי די הייליגע רייד פון ר' עקיבא אייגער זענען פולשטענדיג מקוים געוואָרן, האָט זיך נישט דערשראָקן פאַר קיין שוועריקייטן און בליץ שנעל איז ער אַרויס אין גאַס און איז באַלד צוריקגעקומען מיט אַ וואָגען וואָס האָט זיך אָפגעשטעלט פאַר די טיר פון שוחט'ס שטוב. ער און דער שוחט האָבן זיך אַריינגעזעצט אין וואָגען און דער בעל עגלה האָט גענומען טרייבן די פערד.

**פינף שעה** האָט געדויערט די נסיעה און די גאַנצע צייט האָט געגאַסן אַ רעגן אָן אויפהער. ערשט שפעט אויף דער נאַכט זענען זיי אָנגעקומען צו די שטוב פון חב"ד-חסיד. אַ לייכטער אַנקלאַפּ אין טיר און אַן אַלטער הדרת פנים-דיגער איד הויבט זיך אויף פון זיין גמרא און עפענט די טיר. דער איד וועלכער האָט אין זיינע יונגע יאָרן נאָך זוכה געווען צו באַדינען די הייליגע גאונים ר' מנחם מענדל פון וויטעפסק און דעם "בעל התניא", האָט די געסט מיט אַ

פרייליך פנים אויפגענומען, האָט זיי שלום געגעבן און האָט זיי מכבד געווען מיט וואַרעמס און צובייסעכץ.

**די געסט** האָבן זיך אַביסל דערוואַרעמט און דאָס פאַרגליווערט פראָסט אויף זייערע בערד איז זיך צוריינען. דער אַלטער לאַמזשער שוחט האָט באַגריסט זיין פריינד און געפרעגט וואָס ער און זיינע פאַמיליע לייט מאַכן, און דאָן האָט ער אים דערקלערט דעם צוועק פון זייער קומען צו אים אַזוי שפעט אין אָווענט. ער האָט אים פאַרגעשטעלט זיין באַגלייטער און האָט אים געזאָגט אַז עס גייט אים אין לעבן צו זען מיט זיינע אייגענע אויגען דעם בריוו פון "בעל התניא" וועגן דעם גט פון יקותיאל אַלפערט צו זיין פרוי רחל, און ער האָט אים דערביי דערציילט וואָס דער גאון ר' עקיבא אייגער האָט געזאָגט וועגן דאָזיגען איד'ס קינד.

**דער בעל הבית** האָט אין גרויס עהרפורכט אַרויסגענומען פון אַ פארשלאָסענעם שופלאָד דעם בריוו און זיי האָבן אַלע דריי באַנאנד געלייענט ווי פאַלגענד:

**"אין בין** דערציטערט געוואָרן הערנדיג פון די מעשה וואָס טאָר אַזוינס נישט פאַרקומען ביי אידן, וואָס עס איז נאָענט צו אייך באַגאַנגען געוואָרן מיט'ן גט'ן מיט אַ גט וואָס איז פסול פון דער תורה (וואָס מען האָט געשריבן אין גט דעם נאָמען פון די פרוי רחל), ווייל כאַטש דער נאָמען איהרע פון וויגל איז רחל אָבער זי איז ביי אַלעמען גערופן געווען ראַשע א. ו. ו., איז דעריבער ליגט אויף אייך דער פליכט צו פאַרמיידן פון דעם מגרש צו חתונה האָבן חס ושלום מיט אַ צווייטע פרוי א. ו. און איר זאָלט גוזר זיין אין אַ האַרבע גזירה אויף די שוחטים, אַז זיי זאָלן חס ושלום נישט שחט'ן קיין בהמה אָדער עוף אויף דער חתונה, און אויב זיי וועלן ח"ו עובר זיין דערויף זאָל די שחיטה זיין נבילה" (שו"ת בעל התניא יו"ד).

**ביידע,** ר' הירש לייב און דער אַלטער שוחט, האָבן אויסגעבראַכן אין

אַ געוויין, וואָס האָט נאָס געמאַכט דעם פאַרגעלטן פּאַפּיר פּון אַלטקייט אויף וועלכ'ן עס איז געשריבן געווען דער הייליגער בריוו פון גאון וואָס איז געגליכן צו אַ מלאך פון הימל דער בעל התניא והשלחן ערוך.

**נאָך אין** דער זעלבער נאַכט האָט זיך ר' הירש לייב צוריקגעקערט אין לאַמזשע, און דער אַלטער שוחט איז געבליבן נעכטיגען אין זיין פריינד'ס שטוב אין דאָרף. ר' הירש לייב האָט קוים באַוויזן מיט צו דאווענען מיט'ן ותיקין-מנין צום נץ החמה, אין וועלכ'ן ער האָט טאָג טאָג געדאווענט בקביעות, און ביי דער תפלת שמונה עשרה האָט ער אויסגעגאָסן זיין האַרץ פאַר השי"ת אַז ער זאָל אים באַשענקען מיט דער ריכטיגער עצה, אַוואו צו שיקן זיין זון משה נח'ן צו לערנען תורה אין דחקות, צו אויספאָלגען די עצה פון ר' עקיבא אייגער וואָס האָט פאַרגעלייגט פאַר זיין פרוי די צדקנית עטל; זאָל אייער משה נח לערנען תורה אין דחקות וועט אים השי"ת עפענען זיין האַרץ אין תורה.

**ווען** ר' הירש לייב איז אָנגעקומען אין זיין תפלה צו דער ברכה פון "ולירושלים עירך", האָט זיך אים דאָס לשון ווי פאַרטשעפעט "ולירושלים" ... "עירך" ... ער איז געבליבן שטיין אַ וויילע ביי די צוויי ווערטער. אַ געדאַנק האָט אים דעם מאַמענט אויפגעבליצט. ... "אפשר האָט מען מיר דאָ פון הימעל אָנגעוואונקען אַז מיין בקשה איז דערפילט געוואָרן? - האָט ער אַ טראַכט געטאָן - פיל פיל האָב איך זיך דאָך אָנגעהערט וועגן דער תורה אין דחקות וואָס אידן אין עיר הקודש לערנען. אַט דאָרט ביים הימעל-טויער איז דער ריכטיג געוואונטשענער אָרט וואָס איז באַשטימט פאַר אונזער משה נח'ן צו האָבן זיין רפואה, און מיר וועלן נאָך מיט'ן אויבערשטנס הילף זוכה זיין צו זען נחת פון אים, איז טאקע ווירקליך מיין תפלה אָנגענומען געוואָרן אויפ'ן אָרט? אַה, הלוואי, רבוננו של עולם!"

## הוי גולה למקום תורה - גיי אין גלות אין אן אָרט פון תורה

**נאך אין** זעלבן פרי מאָרגען האָט ר' הירש לייב גערעדט מיט זיין זון משה נח אונטער פיר אויגען: "איך ווייס, מיין זון, אַז דו האָרעוועסט פיל אויף תורה אָבער צו מיין גרויס באַדויער האָסטו קיין ברכה אין דיין לערנען ביז היינט נישט געזען. דיין מוטער די צדקנית האָט זיך געפרעגט אַן עצה דערויף ביי איינעם פון די גדולי ישראל און ער האָט געזאָגט, אַז נאָר דאָס קען דיר מציל זיין, אויב דו וועסט אַוועקפאַרן אין אן אָרט אַוואו דו וועסט לערנען תורה אין דחקות".

**ר' הירש לייב** איז שטיל געבליבן אויף אַ וויילע באַטראַכטענדיג דעם איינדרוק פון זיינע ווערטער אויף משה נח'ס געזיכט. דאָן האָט ער - און פון טרערן געשטיקט שטים ווייטער פאַרגעזעצט: "עס איז ווירקליך זייער שווער, מיין טייער קינד, צו פאַרלאָזן אַן עלטערנס-היים אין אַ יונגען עלטער און גיין וואַנדערן אַליין נאָך ארץ ישראל - דער אָרט וועלכ'ן מען האָט פאַר דיר פון הימעל באַשטימט, און זיבן פאַכיג שווערער איז די זאַך פאַר דייענע עלטערן וואָס האָבן דיר ליב מיט'ן גאַנצען האַרצן, אָבער ווייס, מיין קינד, אַז נאָר דאָרט וועסטו דערגרייכן דעם אמת'ן תכלית פאַר וועלכ'ן דער מענטש איז באַשאַפן געוואָרן, נאָר דאָרט וועסטו געפינען היילונג פאַר דיין פלאַג, און מיט'ן אויבערשטנס הילף וועסטו נאָך אויסשטייגען אין תורה און וועסט זיין פון די גדולי ישראל".

**משה נח** האָט אויסגעבראַכן אין אַ ביטער געוויין. ער איז אינגאַנצען פופצן יאָר אַלט, און ער מוז זיך שוין שיידן פון זיינע טיעירע עלטערן, פון זיינע זעלטענע ברידער און געטרייע שוועסטער. ער ווייסט אָבער אַז בלייבן אַן עם הארץ אין תורה איז ערגער פון דעם אַלעס, און ער נעמט אַן פאַר ליב דעם גלות אין אַ מקום תורה.

**אין יענע** טעג האָט זיך אין ליטע צוזאמענגענומען אַ גרופע פון תלמידי חכמים און חשוב'ע בעלי בתים, אויף עולה צו זיין



נאָך ארץ ישראל. ר' הירש לייב האָט זיך באלד באַקאַנט מיט איינעם פון די עולים, האָט אים דערציילט זיין גאַנצען ענין און האָט אים איבערגעגעבן זיין זון אין האַנט, אַנבעטנדיג אים, אַכטונג צו געבן אויף אים ביז ער וועט געפינען פאַר אים אַ פאַסיגען חבר צו לערנען תורה.

**אין אייניגע** טעג אַרום איז די גרופע עולים אַרויסגעפאַרן צום אָרט אין זייער עליה נאָך ארץ ישראל. ר' הירש לייב און עטל, די ברידער און די שוועסטער, האָבן משה נח'ן באַגלייט צום אָרט. זייער רירענד איז דער אָפשייד אין אָרט געווען, טרערן און טיעף האַרציגע ברכות און וואונטשן האָבן משה נח'ן באַגלייט צו דער שיף, ביז די שיף האָט ענדליך איר אַנקער אויפגעהויבן און האָט זיך אַרויסגעלאָזן אויף די ים-כוואַליעס מיט די דרייסיג אידישע עולים אויף זייער וועג קיין ארץ ישראל.

**נאָך** דריי חדשים פון וויגן זיך אויף די כוואַליעס פון ים התיכון איז די שיף מיט די עולים אַנגעקומען בשלום אין אָרט יפו, און נאָך דריי טעג אַפרוה אין אכסניא האָבן זיי זיך איינגעאַרדענט אַ שיירא צו גיין קיין ירושלים. די עולים האָבן איינגעפאַקט זייער באַגאַזש און צווישן זיי אויך דער יונגסטער פון די עולים, משה נח, וועמענ'ס רענצל איז געווען גרעסער ווי זיין מאָס. אויסער זיין באַגאַזש האָט משה נח אויך געטראָגען מיט זיך אַ בריוו, וועלכ'ן דער פּאָטער האָט אים באַפוילען שטרענג אפצוהיטן און נישט אַרויסלאָזן פון האַנט ביז ער וועט עס איבערגעבן צו דעם אַדרעס וועלכע איז דערויף אַנגעצייכענט.

**דער דאָזיגער** בריוו פון ר' הירש לייב'ן איז געווען געווענדעט צו זיין קרוב אין ירושלים דער גאון און חסיד ר' יעקב קאַפל שפירא (דער פּאָטער פון באַוואוסטן ירושלימ'ער צדיק ר' הירש מיכל) און אין זיינע גלייך אויסגעליינטע שורות איז געווען געשריבן ווי פּאָלגענד:

**''צו מיינ** טייער'ן געשעצט קרוב דער גאון און צדיק ר' יעקב קאַפל

שליט"א: נאָכ'ן פאַרנויגען זיך פאַר אייער כבוד התורה און נאָך אַ באַגריסונג צו אייך און אייער חשוב'ע פאַמיליעס זאָלן לעבן, מעלד איך אייך דאָ אין פאַרזעץ צו מיין פריערדיגען בריוו, אַז עס איז מיר בעזר השם געלונגען די זאָך צו פאַרווירקליכן, און מיין זון משה נח נ"י וועלכער גיט איבער דעם דאָזיגען בריוו איז עולה נאָך ירושלים מיט אַ ריינע כוונה און מיט'ן ציל זיך צו איבערגעבן צום לערנען תורה אין דחקות. איך בעט פון אייך ווידער אַמאָל און אין טאַפעלט געבעט, מיין טייערער פריינד, היט אים אָפּ ווי דאָס שוואַרץ אָפעל פון אויג אַז ער זאָל ח"ו נישט מבטל זיין פון תורה אפילו אויף אַ קליין וויילע, און דערמיט גיב איך אייך איבער די נשמה פון מיין קינד, אַלס פקדון וואָס זאָל זיין אָפּגעהיט אין אַלע הינזיכטן. בלויז פון אייער ברויט זאָל ער עסן און פון די געטראַנקען פון אייער הויז זאָל ער טרונקען, און אויף אייער טיש זאָל ער זיינע סעודות אפריכטן.

**איר זאָלט** אים מחנך זיין צו לערנען און האַרעווען אין תורה מיט התמדה און איר זאָלט אים דערווייטערן פון מותרות און פאַרגעניגענס. ווי איך האָב אייך שוין פון פריער געשריבן, האָב איך אויך אין גולה געפונען פיל האַרעוואַניע אין תורה, אָבער אין דחקות איז נישטאָ מער ווי אין ירושלים, און דעריבער שיק איך אים דאָרטן. טוט אַלזאָ מיט אים ווי איר האָט צוגעזאָגט אין אייער לעצטן בריוו, אַז איר וועט זען אים איינצושליסן צווישן די וואָס זיצן נאָענט צום שער השמים. און השי"ת אין זיין גרויס רחמנות זאָל שיקן זיין הילף און זאָל עפענען זיין האַרץ אין זיין תורה, וואָס דאָס איז אונזער איינציגער וואונטש. דער וואָס עהרט און שעצט אייך. דער פריינד פון אייער פאָטער הגה"צ ר' וועלוול פון טיקטין זצ"ל.

*היום לייב פאריש 28*

**מיט'ן אַנקום** פון משה נח'ן אין ירושלים איז אַ נייע, אַ גאַנץ אַנדערע וועלט, פאַר אים אַטדעקט געוואָרן.

אינגאנצען איינגיע טעג וואָס ער געפינט זיך ביי ר' יעקב קאָפּל'ען אין שטוב, און ער האָט שוין גוט דערפילט ווי אַנדערש דאָ איז פון וואו ער איז ביז איצט געווען. אויך זיין פּאָטער'ס שטוב אין לאַמזשע איז ווייט געווען פון מותרות, און די טאָג טעגליכע אויסגאַבן זענען אָנגעגאַנגען בצמצום, יעדער פרוטה איז געווען אויסגערעכנט און בלויז אויף דאָס לעבנס נויטיגע, און דאָך איז די שטוב-פירונג גאַנץ אַנדערש געווען ווי די פון ר' יעקב קאָפּל'ען, און די השגות פון עולם הזה לעבן צווישן דאָ און דאָרטן זענען ווייט געווען ווי מזרח פון מערב.

**ביי זיינע** עלטערן אין לאַמזשע איז די שטוב באַשטאַנען פון דריי גרויסע צימערן, די ווענט פון שטוב זענען געווען געקאַלכט און געפאַרבט פאַרשידענאַרטיג. האַלצענע שראַנקען האָבן זיך געפונען אין שטוב מיט געשניצטע טירן, אין עס-צימער איז געשטאַנען אַ גרויסער טיש און אַרום אים בענקלעך אין אַן אייגענאַרטיג קאָליר, די שטוב-געפעס זענען געווען פון בלויע כאַרסינאַ אָדער פון געשליפן אייזן. די קליידער פון די בני בית זענען טאַקע באַשיידן געווען אָבער שיין זענען זיי געווען און ווער רעדט פון אַ לאַטע אַז עס זאָל זיך אין זיי געפינען, פון פאַרלאַטעטע שיד האָבן זיי איבערהויפט נישט געוואוסט, אויך דאָס עסן איז געווען אין אַ פולע מאָס צו דער זאַט. און דאָך איז ר' הירש לייב קיינמאָל נישט פאַרעכנט געווען צווישן די נגידיים אין לאַמזשע, אין קעגנטייל ווען נישט זיין קהלישער אַמט וואָלט ער גאָר פאַרעכנט געווען צווישן די אַרעמע בעלי בתים, נאָר אַזוי האָט עס אויסגעזען דער צושטאַנד פון די מיטל קלאַסיגע אידן אין לאַמזשע וועלכע זענען אָנגעגאַנגען מיט זייער לעבן נאָר אויף דאָס "נויטיגסטן באַדאַרף".

**דאָגעגן** ר' יעקב קאָפּל'ס וואוינונג אין ירושלים איז באַשטאַנען פון בלויז אַנדער-האַלבן צימערן, די ראַנדן פון די שטוב-פענסטער אינדרויסן זענען נישט העכער געווען ווי דער באַדן פון גאַס, די ווענט פון אינעווייניג זענען געשיילט געווען פון דעם קאַלך וואָס

הָאָט זיי באַדעקט אין אַנפּאַנג פון זייער בוי. אויך די שטוב-מעבל האָבן אַ גאַנץ אַנדער'ן פּאַרעם געהאַט, דער איינציגער לאַנגער טיש אין שטוב איז געמאַכט געווען פון באַלקנס און ברעטער פון אייגענע ראָדוקציע, או אַרום אים זענען געשטאַנען רעשטלעך בענקלעך וואָס זענען געגעבן געוואָרן אין געשאַנק צו דער חתונה פאַר דרייסיג יאָר צוריק. די קליידער פון די בני בית האָבן נישט געהאַט קיין מכובד'יגן אָרט אין ספּעציעלן קליידער-שראַנק, נאָר זענען געהאַנגען אויף נאַגלען וועלכע זענען געווען אַריינגעשטעקט אין צפּון-וואַנט, און איבער זיי איז געווען אַ שווערע אַליציע אויף וועלכע עס איז יעדן אַווענט אנגעצונדן געוואָרן אַ נאַפט-לאַמפּ וואָס האָט אין צימער פאַרשפּרייט אַ בלאַס ליכט, אָבער גערייצט האָט אָט דער באַשיידן שיין צו התמדה אין תורה...

**וועגן אַ נייעם מלבוש פאַר איינעם פון די בני בית זענען כמעט קיינמאַל קיין רייד נישט געווען, ווען אַ קינד האָט געדאַרפט ווערן בר-מצוה האָט חדשים לאַנג גענומען די הכנות און באַשרענקונגען אין די גענוג באַשרענקטע שטוב-אויסגאַבן אַז מען זאָל קענען קויפּן פאַר'ן חתן הבר מצוה אַ נייע פאַר שייך לפחות צו זיין יום טוב, ווייל געווענליך זענען די קליידער און שייך פון די בני בית, פון גרויס ביז קליין, געוועזן לאַטעס אויף לאַטעס און פון אַלטע איבערגעמאַכט.**

**אויך דאָס** עסן-פּאַנאַנדערטייל צווישן די בני בית איז אַנגעגאַנגען צווישן די בני בית איז אַנגעגאַנגען אין אַ גאָר אומגעהויערן און אומבאַשרייבליכן אַרעמען שטייגער. אָט הערט צ. ב. אונזער משה נח ווי די עקרת הבית רופט אויס זונטאָג: "טייערע קינדערלעך, היינטיגע וואָך וועלן מיר נישט קענען קויפּן קיין מילעך פאַר אייך, באַגנוגענט זיך אַלזאָ מיט וואַסער און אַביסל וויין וואָס דער טאַטע זאָל געזונט זיין מאַכט מיט זיינע אייגענע הענט, און השם יתברך זאָל שטאַרקן אייערע קער ער צום לערנען תורה". דינסטאָג

הערט ער ווידער ווי די מוטער בעט אין אַ ווייך לשון איינעם פון די קינדער: "טייערער מינס, נעכטן האָסטו געגעסן אַ האַלבע איי, היינט וועסטו דערויף פאַרזיכטן פאַר דיין ברודער/קען"..." ר' יעקב קאָפּל זעלבסט ווידער וועגט זיך יעדן טאָג אָפּ אַ פאַרציע ברויט פון א "כזית" פונקטליך, אַז ער זאָל קענען בענטשן ברכת המזון נאָך זיין איין איינציגע טעגליכע סעודה.

**אין אָנפאַנג** איז משה נח געווען אַ דערציטערטער ביי-זייענדיג אַזאַ לעבנס שטייגער, זיין קאָפּ האָט אים געשווינדעלט בלויז צוזעענדיג עס מיט די אויגען. ער איז געווען זיכער אַז ער וועט אַזוינס נישט קענען אויסהאַלטן און ער וועט מוזן צוריקקערן צו זיין עלטערן-היים. אָבער גאַנץ שנעל האָט ער זיך איבערצייגט אַז די קינדער דאָ אין שטוב זענען געזונט און פולקאָם קערפערליך. מער נאָך פון אים און זיינע ברידער אויך וועלכע עס איז נישט אַריבער אַ טאָג אָן א פאַרציע פלייש און אַ געקעכטס. דער אינגל האָט גיך גענומען פאַרשטיין אַז אויך גייסטיג לעבן, מנוחת הנפש, באַנוגענונג און אייגן ווילן זענען פעסטשטעלנד פאַר'ן קערפערליכן געזונט.

**"די פנים'ער** פון די דאָזיגע שטוב-קינדער שיינען דאָך פיל פאַכיג מער ווי די פון די זאַטע לאַמזשער קינדער" - פלעגט משה נח צו זיך אַליין זאָגען. "פאַרוואָס לייכטן עס אַזוי די אויגען פון די ירושלים'ער קינדער? - האָט ער זיך אַליין געפרעגט - פון וואַנען נעמען עס אָט די קינדער די כחות צו פלייסן אין תורה אַ גאַנצען טאָג און אַ טייל נאַכט? צי פון די אייגענאַרטיגע סעודות פון שטיקלעך שוואַרץ ברויט איינגעטונקט אין שמן און באַשמירט מיט זאַפט פון קנאָבל אָדער אַנדערע גרינוואַרג? פון וואַנען שיינען עס זייערע פנים'ער אַרויס אַזוי רוהיג און אַדעליג אין שבת און יום טוב? צי פון זייערע פאַרלאַטעטע קליידער? און פון וואַנען שטאַמט עס אָט דער גליקליכער שמייכל פון די דאָזיגע ירושלים'ער קינדער בעת זיי חזר'ן איבער פאַר זייערע פאַטערס מיט'ן חדר-ניגון די קשיות פון "מהרש"א"

אָדער די תירוצים פון "פני יהושע" וואָס זיי האָבן געהערט פון זייערע רבי'ס?"

**ביסלעך ביסלעך** איז משה נח'ס נשמה אָנגעצונדן געוואָרן אין דעם הייליגען ירושלים-פייער, און אַלע זיינע שטוינונגען און וואונדערונגען זענען פון זיך אַליין פאַרהוילן געוואָרן.

**ירושלים** די שטאָט פון נביאים, די רעזידענץ פון מלכים, דער וואוין אָרט פון תנאים וואָס ער האָט געקענט פון תנ"ך און גמרא, די שטאָט וואָס איר אַטמאָספער איז נשמה, און איר וועזן - קדושה, האָט זיין האַרץ שטורמיש דערוואָרבן.

**אין** ר' יעקב קאַפּל'ען, וועמען זיין פּאָטער האָט באַשטימט אַלטס זיין רבי און מחנך, האָט ער געזען זיין לעבנס רעטער. פופצען שעה אין מעת לעת זיצט ער און פלייסט אויף תורה-לערנען, און ער פילט שוין אַז אויך אים דערברענגען די דאָזיגע שטיקלעך איינגעטונקטע ברויט אין שמן קראַפט און מאַכט. ער איז פולקאָם געזונט קערפּערליך און גייסטליך און ער איז פולשטענדיג גליקלעך. ער שטייגט אויפ'ן תורה-באַרג, ער באַנעמט און פאַרשטייט יעדער חידוש אין תורה, זיין זכרון דינט און דערהאַלט אין אים אַלעס וואָס ער לערנט, זיין תפיסה איז שאַרפּזיניג און ער שטייגט איבער אַלע פון זיין עלטער.

**שוין דריי יאָר** צייט וואָס ער זיצט און לערנט טאָג טאָג אַ טיעפּזיניגן שיעור מיט זיין רבי'ן און גייסטיגען אפּטרופּוס ר' יעקב קאַפּל. דריי מיט אַ האַלבן שעה יעדן טאָג זיצט משה נח צוזאַמען מיט ר' יעקב קאַפּל'ען אין זייער תורה-שיעור, און דער עלטער-אונטערשייד וואָס צווישן זיי וועבט זיך כמעט אויס אין דעם דאַמף פון קעגנזייטיגע פּלפּולין, סברות און חדושים. משה נח איז ווי פון דאָס ניי געבוירן געוואָרן. זיין גאַנצער שטרעבונג איז ווייטער אַנצוגיין מיט'ן דאָזיגען דרך, אָבער אין אַ טאָג איז ר' יעקב קאַפּל אים מרמז אַז עס איז שוין געקומען זיין צייט אויפצושטעלן אַ שטוב. "בן

שמונה עשרה לחופה" - האבן חז"ל באשטימט, און אין די דעמאלטס'דיגע ירושלים האָט מען זיך אין דער דאָזיגער באַשטימונג נישט מפלפל געווען.

### אַן איידלשטיין אין עיר הקודש

**משה נח** פאַרשטייט דעם רמז, אָבער צו דען ליגט עס אויף אים אָדער עס איז אין זיין האַנט אַליין דאָס צו פאַרווירקליכן? ר' יעקב קאָפּל לייענט די מחשבות פון דעם בחור, און ער ראָט אים צו גיין זיך פאַרהערן ביים שטאָט-רב דער גאון ר' שמואל סאַלאַנט.

**אַ וואָך** נאָך זיין פאַרהער ביי ר' שמואל'ן איז אוועקגענומען געוואָרן דער זאָרג פון געפינען אַ פאַסיגען שידוך. דער ירושלימ'ער רב וועלכער האָט געשטוינט פון דער בקיאות און חריפות פון דעם לאַמזשער בחור, איז אַליין געוואָרן זיין שדכן, און בלויז אייניגע טעג נאָך זיין בחינה איז משה נח אין אַ גוטע שעה אַ חתן געוואָרן מיט די טאָכטער פון דעם צדיק פון די נקיי הדעת אין ירושלים ר' יוסף קלעוונער.

**אין דעם** בריוו פון דעם מזל טוב אַנזאָג וואָס דער חתן האָט געשריבן צו זיינע עלטערן אין לאַמזשע איז געשריבן ווי פאַלגענד:

**צו מיינע** טייערע פאַטער און מוטער זאָלן לעבן פיל פרידן צו אייך.

**ערשט איצט** באַגרייף איך וואָס איר האָט פאַר מיר געטאָן דעמאלטס ווען איר האָט אויף מיר גוזר געווען צו שיידן זיך פון אייך און פון מיינע ברידער און שוועסטער. די תורה וואָס איך האָב געלערנט אין דחקות, בלויז זי איז מיר בייגעשטאַנען, און זי וועט מיר ביישטיין מיינע אַלע לעבנס טעג אין ירושלים וועלכע איך האָב אויסגעגאַרט פאַר אַ וואוין אָרט פאַר מיר און מיין פרוי זאָל לעבן. זייט געזונט און פריש אַלע אייערע טעג און שע פט פולע הויפנס

נחת פון מיר און פון אַלע אייערע קידנער אַלע צייטן. ווען עס איז אין  
יענעם יאָר אַרויסגעפאַרן ר' שמואל סאַלאַנט אין חוץ לארץ פאַרן  
וואוילזיין פון די תורה אַנשטאַלטן אין ירושלים און ער האָט אויך  
באַזוכט לאַמזשע, איז ער ספּעציעל געקומען אויף אַ וויזיט אין די  
שטוב פון משה נח'ס עלטערן, ר' הירש לייב און זיין פרוי עטל, און ער  
האָט זיי געזאָגט:

“אַן איידלשטיין, אַן אומגעהויער פאַרמעגן האָט איר אין עיר הקודש!”

